

ГАЛИМЖАН ИБРАҺИМОВ

Татар хатыны нилэр күрми

(Роман. Беренче басма)¹

I

Гөлбану 17 яшендә иде.

Ул кайсы яктан караганда да саф авыл кызы иде. Аның ата-анасы авылныкы, туган жире авыл, тәрбияләнүе авыл кызларыныкынча булган кебек, үсеп буйга житкәнче ул үзе дә авылдан башка һичбер жирне күрмәгән иде. Яп-якын шәһәрләрнең дә тик исемнәрен генә ишеткән иде.

Аның бишектән алып «житү кыз» булгангача үткәргән гомеренең тарихы күздән кичерелсә, һәр эше, һәр хәрәкәте авылларча булганлыгы ачык күренәдер.

Ул дөнъяга килеп аз гына кузгалып йөри башлагач та үзе кебек малайлар, кызлар белән бергә дә, ялгызы да һаман су вә балчык белән генә уйный иде. Кайда су күрсә, ул шуңа барып кулын тыга иде. Ишек төбөндәге пычрак сулы таз (ләгән), тышта чебешләр өчен су белән икмәк салынган таба һәм баткаклы кое тигәнәләре аның иң кызыккланып уйнаган нәрсәләреннән иде. Кеше күрмәсә, ул бу нәрсәләргә барып балчык, таш кебек нәрсәләр тутыра, кулы белән дә, агачлар белән дә чат-чат сугып чәчрәтә иде. Кайда туфрак күрсә, ул аңарга барып чума, ауный иде. Шунлыктан аның өст-башы гына түгел, бите-күзе, авызы-борыны һәрвакыт балчыклы вә керле була иде.

Күп вакыт аның балчык ашаганына да очрала иде. Азрак үсеп күңеле теләгәнне кулы яшаштыргалый башлагач, аның һәммә уены диярлек курчактан гыйбарәт булып китте. Ата-анасы аңарга балалар өчен ясалган курчак вә уенчыклардан һичбер нәрсә алып бирмәсәләр дә, ул шылдыравыкка башка базар уенчыгын күрмәсә дә, бер дә аптырамый иде. Үзе мең төрле уенчык, мең төрле курчак таба иде. Аның курчаклары төрлечә була иде: кайвакыт ул зур калын шәлдән бәбәй ясап яулык ябындыра да, шуны мендәргә салып «әү-бәү» дип тирбәтеп уйный иде. Күбрәк вакытта исә анасы күлмәк кискәндә алып калган корама вә чүпрәкләрдән ясалган бик кечкенә курчаклар белән уйный иде. Боларга жиңнәр, куллар куеп, бөрмәле күлмәкләр, калпаклар да кидерелгәнгә, бик кызык һәм күңелле була иде. Бу курчак уеннарында ул, әлбәттә, ялгыз булмый иде. Иптәшләре белән бергә ширкәтләр тәэсис² итеп,

¹ Галимжан Ибраһимов. Татар хатыны нилэр күрми. Роман. Беренче басма. (Ирләр сурәтендә йөргән хатын, Эстәрлетамак өязендә булган вакыйга). Эстәрлетамак, Типография Т-ва «Нур», 1910. Ширкате «Каләм» мәсьрафы (спонсорлыгы) илән басылды.

² Тәэсис — төзү, оештыру.

курчаклар өчен йортлар, өйләр вә маллар хәзерлиләр, балчыктан кечкенә күмәчләр ясап, аларны шул курчаклар өчен кояшта пешерәләр иде. Яше үткән саен, аның уеннары алышына һәм күбәя барды: курчаклар өстенә таш-таш уйнау да, ашка чакырышу вә йөгәрешеп уйнаулар да кушылган иде.

Су буенда киндер агарткан өлкән кызларга булышу да аның өчен бер кызык кына иде. Һәр яз башында алтын төсле сары вә матур каз бәбкәләрен каргадан алдырмау өчен сазга сакларга бару, кәрдә эчендәге бозауларны кайтару, көтүгә каршы сыер алырга бару кебиләр тыштан караганда бер хезмәт төсле булсалар да, иптәшләре белән бергә һаман уйнап кына эшләгәнгә, болар да бер күңел ачкыч вә бер кызык кына иде.

Бу вакытлар аның киёмнәре дә, әлбәттә, бик мәхдүд¹ булып, ялгыз бер күлмәктән гыйбарәт диярлек иде. Башы да ялангач булып, кара чөчен үреп кенә сала да, яулык-фәлән күп ябынмый иде. Аягы да ялангач булып, чабата-оек киеп ул, әлбәттә, мәшәкәтләнми һәм башка нәрсә дә кими иде. Тик якын тауга жиләккә барганда гына, жылан чакмасын өчен, ак оек белән кечкенә матур чабата кияргә мәжбүр була иде.

Ул бу вакытларда, әлбәттә, садә² иде. Аның бөтен зиннәте алка белән «сәйлән»нән гыйбарәт булып, бизәнү өчен үзенә махсус кершән һәм инлек тә тотмый иде. Тик жиңгәләре үзләре сөртенгәннән соң учларында калган кершәнне кайвакытта аңарга да сөрткәлиләр иде.

Яше уннарда житкәч, ул өй эчендәге вак-төяк хезмәтләргә дә кул сала башлады. Аш пешерүгә катышмаса да, чәй хәзерләү, жыю, чынаяклар юу, самовар агарту кебек эшләрдә булышлык иткәли иде. Ул күндәм иде. Эшкә истигъдаде³ шәп иде. Яшь кенә көенчә кулына энә тотып тегүгә, оек вә бияләй бәйләргә өйрәнде. Дәхи берәз күтәрелгәч, бәрән жоныннан һәм кәжә мамыгыннан бик нечкә һәм килешле итеп шарфлар, шәлләр һәм перчаткалар да бәйли башлады. Чигүгә дә өйрәнәп, атасы аңарга бер начар гына кирге дә тапкан иде. Ул моның белән чалма һәм кесә яулыклары, намазлыклар, өстәл япмасы һәм чолгаулар чигә иде. Ул 13—14 яшькә житү белән киндер сугарга да керешкән иде. Һәр язда ай ярым вә ике ай кадәрле заман киндер сугып, ябыгып агарып бетә иде.

Ашъяулык, сөлге, салфет, чолгау һәм ыштан кебекләренә базардан сатып алу юк, һаман шул киндерләрдән эшләнә иде. Һәр елда кеше башына бер-икешәрдән күлмәк тә сугыла иде. Гөлбану үзенә дигән күлмәкләрне нечкә һәм

¹ *Мәхдүд* — чикләнгән.

² *Садә* — саф.

³ *Истигъдад* — тырышлык.

матур эшли иде. Аның йорт кирәге өчен суккан киндерләре әһәмиятсез бер кыйсем булып, иң соңгы дикъкаты вә мәһарәт¹ сарыф кыйлганы приданлык өчен хәзерләнгән торган нәрсәләр иде. Төрле жирдән күчәргечләр эзләтеп алып чүпләнгән яхшы сөлгеләр, зур-зур ашъяулыктар, салфетлар, өлкән чаршау, күлмәк-ыштан вә чолгау кебек нәрсәләр зур әһәмият белән сугылып, Гөлбану артыннан барачак приданнар рәтенә тезелә бара иде. Авыл кызлары арасында придан өчен сугылган бу нәрсәләрнең күплегенә һәм яхшылығына иң соңгы теләк вә иң олугъ шәрәф² саналганга, Гөлбану боларга бөтен дикъкатен сарыф кыла иде. Гөлбануның анасы Фәтхия карчык та үзенең бердәнбер кызы өчен барлык көчкә белән тырыша, ярдәмләшә иде. Боларны сугуда кирәк булган нәрсәләр өчен, урлашып булса да, акча таба һәм ала иде.

Житенне үзләре чәчкәнгә анарга акча чыкмаса да, кижә мамык, дебет, буяу кебиләргә, әлбәттә, күп акча кирәк иде. Боларның күбрәге Гөлбануның атасы Нурий карт тарафыннан алынып бирелсә дә, ул гына житми, житмәгәнне табу анасы Фәтхия әби өстендә иде.

Тавыктарның жәй буена салган күкәйләре шунда керә, Нурий картка яшереп кенә кибетчә хатынга ашык та ителә иде.

Ничек тә приданлык өчен сугылган нәрсәләрнең мөкәммәл³ булу жәһәтә өчен мәшәкәтләр чигелә һәм тәкмил⁴ ителә иде. Яз буена Гөлбану белән Фәтхия әби шул үзләренең кечкенә фабрикалары тирәсендә һәм шул сугылганнарны яхшылау өчен тырышып үтә иде.

Сугып беткәннән соң ак булырга тиешле киндерләргә агарта башлылар иде. Бусы бер күңелле тоела иде. Кызлар белән жыелып су буена яшел чирәмгә төшеп жуалар, чәпиләр, жәеп киптереләр дә, йортка алып кайтып аларны тукмый башлылар иде. Киндер тукмау да бер кызык булып кала иде. Жәйнең саф вә ләтыйф⁵ һавалы айлы кичләрендә чирәмгә бүрәнә салып, шуның өстендә шакы... шакы... шакы... шакы... итеп тәмле сүзләр вә көлкеләр белән киндер тукмау бикләнеп торган бер кыз өчен хозур төсле була иде. Бөтен авыл тын вә шым йокыда заманында гел кызлар жыелып киндер тукмау тирә-якны яңгырата иде.

Күп киндер тукмаганнан соң, «көн дә шакылдыйлар, ахыры, киндере күптер» дип халык тарафыннан сөйләнә башлаганга, моның бер мәгънәви

¹ *Мәһарәт* — осталык.

² *Шәрәф* — кадер, бәхет.

³ *Мөкәммәл* — камил, тулы.

⁴ *Тәкмил* — житештерү, тәмам итү.

⁵ *Ләтыйф* — йомшак, нәфис.

ләззәте дә бар иде. Бу бер шәрәф кебек иде.

Яз белән жәйнең күбрәк көннәре шул киндер фабрикасы, авылча әйтсәк, «киндер урыны» тирәсендә үтеп, көз килсә тегү-чигү башлана иде.

Гөлбану йорт кирәкләрен тиз-тиз тегеп бетереп, тагын шул приданлыкка тотына иде. Яулыктар, намазлыктар, өстәл вә түшәк япмалары һәм чолгаулар эшләп әлеге мәһүм¹ егеткә алып китәчәк нәрсәләр хәзерләнгән иде.

Кыш һәм көз шулар белән үтә иде. Болар бар да өй хезмәтләредер. Ләкин Гөлбану мондый өйдәге хезмәтләре белән генә калмый: ул бил сызганып ялан һәм иген кәсепләренә дә керешә иде. Ул боларга да бик ихлас һәм батыр иде. Авырсынмый сабан, сука, урман кисү, печән чабу кебек гадәттә ирләр генә эшли торган эшләргә катышмаса да, печән жыю, чүмәлә жибәрү, кибән салышу, урак уру, борчак йолку, чапкан ашлыкны бәйләү кебек эшләрдән бер дә калмый иде. Һәм калырга да теләми иде. Һәм беркемнән дә ким дә эшләми иде. Уракта аның арты көлтә белән тулы булып, алар нык һәм өлкән булалар иде. Ярышып, үчәкләшеп урганда күп вакытта агаларыннан да арттыра иде.

Елның күбрәк көннәрен өйдә бикләнеп яткан бер кыз өчен бу жәйге ялан хезмәтләре бер яктан тансык та була, күңеле дә ачыла иде. Бөтен авыл кешеләре иртә барып кич кайтып йөрөгәнгә, бик күмәк халык белән очрашырга туры килә иде. Эш арбасының яхшысына пар ат жигеп, ике якка аяктар салындырып тезелешеп утырып, шул күмәк халык белән бергә тузан туздырып чабышу бер кызык төсле була иде. Бу кадәрле халык эчендә кайнагач, Гөлбану инде, әлбәттә, үзенең кызык хөрмәтенә кимчелек китермәслек сыйфатта күренергә тырыша иде: аның урагы да, тырмасы да үзенә махсус булып, матур һәм буяулы була, жиңсә дә бөрмәле ак һәм яңа була, оек та ап-ак булып, чабатаның да кечкенә башлысын сайлый иде. Барганда, кайтканда гына киеп, эшли башлагач салып куя торган шәл, күлмәген ул бер дә калдырмый иде, бик аз гына вә бер дә беленмәслек кенә кершән дә яккалы иде. Көн буена бите бик тузанланып беткәнгә, кич кайтканда жуыну өчен су артса гына, эчеп бетермәсәләр генә ярар иде дип йөри иде. Калса, әлбәттә, жуына һәм матурлана иде. Урак, печән эшләрендә Гөлбануның мәһарәте² «өмә»ләрдә беленә иде. Авылда өмәләр булгалый, чакырсалар ул, әлбәттә, бара иде. Анда кызлар да, егетләр дә булып, бергә эшләгәнгә, ярышу күп була, эш жәһәттеннән булсын, сүз белән булсын, бер-бер мөсабәка³ булса, Гөлбану, әлбәттә, катыша, күп вакыт алгы сафта була иде. Бу өмәләрдә егет тә, кыз да булып, уен-көлкә, шау-шу һәм

¹ *Мәһүм* — хыялдагы.

² *Мәһарәт* — осталык, сәләтлелек.

³ *Мөсабәка* — ярышу, узышу.

жырлар күп булганга, эш, хезмэт диюдән дә, уен дияргә лаек була иде. Хосусан, бару-кайту бигрәк хозур иде. Ялан эшләрә, әлбәттә, Гөлбануның йөзенә лазер булган хижабны¹ муәккәт² ташларга мәжбүр итә, ул йөз капламый һәм мөмкин дә булмый иде. Иген эшләренәң актыгы булган ашлык сугуда Гөлбануның кулы кысылмый калмый иде.

Кысыла гына түгел, ул моңарга бик нык жигелә иде. Кыш көнә әвенгә чыкмаса да, жәй вә көз көнә теләсә яланда булсын, теләсә йорт ындырында булсын, сугучылар арасында Гөлбану да була иде. Аның таза һәм көчлелеге бу тугрыда бигрәк ачык күренеп, ул һичбер вакыт чабагачына кешедән суктырып оятка калмый. Билгакес³, үзе башкаларныкын сугып төшергәли иде. Менә шулар — Гөлбануның ялан һәм иген эшләредер. Күрәсез, болар һәммәсә дә эш-хезмәттер. Дөнъяда һичкем ялгыз эш, хезмәт белән генә яшәми. Азрак уен-көлкә вә күнел ача торган нәрсәләре дә була.

Табигый, авыл кызларында мәгъруф⁴ булган уен-көлкә вә күнел ачыкларының һичберенән Гөлбану да мәхрүм түгел иде. Болар жәенә, кышына карап төрлечә була иде: матур яз килеп жирләр кипсә, сахралар яшәрсә, ул бөтен авыл кызлары белән бергә жыелышып тау башларына, авыл артларына чыга иде. Болар көннең, һаваның бик матур вә ләтәйф чагын сайлап чыкканга, музыка, жыр вә бию белән дә бик рәхәт кенә кәеф ачканга, әллә нинди хозур вә күнелле була иде. Монда егетләр, ирләр булмый, фәкәт кара кашлы, алсу йөзле, нечкә билле назлы туташлар гына жыелып, алар бик киенеп, ясанып чыкканга, карап туялмаслык бер манзара була, һәр жирдә күнеллелек, ләтафәт⁵ вә шатлык сизелә иде.

Авылның бик ярлы кызлары да үзенә бер шәл белән бер яңа күлмәкне саклаганга, тыштан караганда һәммә кызларның киеме яхшы күренсә дә, Гөлбануныкы материясенәң яхшылыгы, килешлелеге белән, әлбәттә, башкалардан аерыла иде.

Хосусан⁶ аның бик өлкән ике көмеш чулпысы, беләгенә тулган беләзекләре, бармагындагы йөзекләре, муенындагы төрле төймә һәм тәңкәләренәң күплеге аны башкалардан имтиязлы⁷ күрсәтә иде. Буяну-сөртенүләр дә, әлбәттә, шәп була иде. Монда һәр бәхәсләр шәл чугы, күлмәк оборкасы, беләзекләренәң

¹ *Хижаб* — пәрдә, оялу.

² *Муәккәт* — вакытлыча.

³ *Билгакес* — киресенчә.

⁴ *Мәгъруф* — билгеле, яхшы.

⁵ *Ләтафәт* — маатурлык.

⁶ *Хосусан* — аеруча.

⁷ *Имтияз* — өстен булу, аерылып торы.

маниры хакында булганга, болар исә Гөлбануда бик шәп күренгәнә, ул аста калырлык түгел һәм башкалар тарафыннан тәгъйиб¹ ителү ихтималы аслан юк иде.

Аның иң башлап кешегә күрсәтү өчен хәзерләнгән киёмнәре вә зиннәтләре күп вакыт башкаларның күзенә кыздыра иде. Садә кызлар, аның бу нәрсәләрен күрәп: «Әй генәм! Бигрәк матур икән... ни хакка алдыгыз?» — диләр, көнчә кызлар исә моңарга каршы: «Былтыр мин аның берсен алып туздырган идем, һәйбәт була ул!» — дип, сер бирмәгән булалар иде.

Менә Гөлбануга язның биргән иң беренчә бәйрәме шулар иде. Мондагы кебек үк күп жыелмасалар да, ун-унбиш кыз бергә жыелып чишмәгә суга йөрүләр дә Гөлбану өчен бер рәхәт кенә, бер шатлык кына була иде. Ерак урманнарда, тауларда жимеш өчен бару, кеше кумаса, бояр жирләренә жыләккә йөрүләр дә бер күңел ачылып кала торган эшләрдән иде.

Жәйнең иң жанлы, иң күңелле заманында кыз озату, килен төшерү өчен йөрүләр дә «кайчан житә» дип көтеп ала торган бәйрәмнәрдән иде. Бу мөнәсәбәт белән авылның бөтен кызы, егете бергә жыелганга, яңа тегеп тә, кешегә күрсәтелмәгән киёмнәренә халык күрү, теләгән иптәше белән сөйләшү мөмкин булганга, болар бик кызык һәм күңелле була иде. Сагынып алына, бармый калынмый иде. Фәкәть якин дус китсә, шунда гына күңелсез булып, Гөлбануның күзеннән берәз ук яшьләр түгелә иде. Ләкин болар сирәк иде. Гөлбану өчен жәйге кызыклар шуның илә тәмам булып, көз килсә, дәхи икенчә төрлеләре була башлай иде. Жәйге кебек күмәк жыелу мөмкин булмаса да, унбиш-егерме кыз бергәләшеп күңел ачарлык эшләр булгалый иде. Боларның иң беренчесе: тула басудыр. Сарыгы бар кешеләр чикмән һәм оек өчен һәр ел көздә тула бастыралар, бу, әлбәттә, фәкәть кызлардан гына гыйбарәт бер «өмә» белән эшләнелә, монда ир дә, хатын да булмый иде. Өйне аулак ясап, ун-унбиш кыз жыелалар. Аулыкларны артка бәйләп, ап-ак симез беләкләрне сызганып, кара-каршы тезелешеп утырып басалар, әвәләндрәләр, бу баштанаяк жыр, көлке белән, егетләргә сөйләү белән үткәнгә, чакырмасаң үпкәләнгән торган жыелышлардан санала иде.

Болар үтсә, Гөлбану инде тизрәк көн суытып кар явуны тели башлай иде. Чөнки ул вакыт бөтен авылда казлар суела, аларны йолку өчен дәхи гел кызлардан гына гыйбарәт «өмә»ләр лязем иде. Авыл халкының бае-ярлысы бар да каз асраганга, каз йолку өмәдән башка булмаганга, бу мөнәсәбәт илә Гөлбану байтак жыелышларга барырга муаффахъ² була иде. Үзләренең казы

¹ *Тәгъйиб* — гаепләү.

² *Муаффахъ* — ирешү.

бик күп булып, бөтен тирә-якны чакырганга, «бәйрәм ашы кара-каршы» булганга, Гөлбану бик күп каз өмәләрендә була иде. Башкалардан артыграк йөри иде. Кичтән чакырылып, алар иртә намаз вакытында жыелалар, чәй эчәләр. Яхшы киёмнәрен салалар да, казлар суйдырырга чыгалар иде. Каз суючы, әлбәттә, кызлар качмаслык бер картрак кеше була. Алар кеше башына берәр-икешәрдән йолкып бетерәләр дә, ул казларны жуу өчен су буена алып китәләр. Каз жууга бару үзе махсус тантана белән була: өмә итүче кеше, читтән табып булса да, яхшы чаналарга икешәр ат жигәргә мәжбүрдер. Шул чаналарга кызлар бик матур киенеп-ясанып төяләр. Алар монда махсус тәкәллеф¹ белән булып, чанага утырмыйлар, бәлки чананың артына, читләренә терәлеп кенә аягүрә баргансыман торалар. Казлар исә арттагы бер чанага төяләр. Шулай чаналарга төяләр дә, авылның бөтен урамнарын әйләнеп чаптырып йөреләр. Соңра гына бәкегә китәләр.

Бу йөрүләрдә каз жуу жәһәте буяу гына булып, асыл матлуб²: урамнарны әйләнүдер. Бәкегә барган соңында кызлар казга якын да бармый, аны бер-ике хатын гына башкарадыр. Гомуми гадәт булганга, һәркемдә өмә була, һәркем кызларны шулай йөртәргә мәжбүр булып, һичкем дә котыла алмыйдыр. Гөлбану өчен болар һәрнәрсәдән кызык булган кебек, башка кызлар өчен дә чакырылмаса үпкәнәң дә һичбер бетми торган булуында шөбһә юктыр.

Кыш озак... Төннәр озын... Көннәр күңелсез... Әлбәттә, бөтен кышны мондый каз бәйрәме белән генә үткәреп булмый. Ул бәйрәмнәр ун-унбиш көндә бетә дә китә... Шунлыктан авыл кызлары азрак күңел ачар өчен икенче юллар да тапканнар: аталары кунакка китеп, берәрсенә өе аулак калса, алар шунда кунарга жыелалар иде. Гөлбану агасыннан гармун өйрәнеп, кирәк вакытта гармун табарга да жәе булганга, аны мондый жыеннардан калдырмыйлар, чакыралар иде. Ул үзе чакырылган жирдән һичбер калмый, бара гына иде. Атасы Нурий карт ачулырак вакыты туры килеп, Гөлбануны «Юк, булмас... йөрмә! Ни бетмәгән кунарга бару? Сине анда гармун уйный, имеш, дип сөйләләр», дип манигъ кыйлса³ да, анасы Фәтхия карчык бердәнбер кызын жылатмый, «бөтен кызлар йөргәндә бер ул гына өйдә утырмас инде», дип, Нурийны ризалата... сораган жирдән Гөлбануны калдырмый иде. Тик ышанычсыз жир булса гына жибәрми иде.

Ничек тә Гөлбану барырга муаффақъ була иде. Монда гел кызлар гына булып һәрнәрсә ирек булганга, бик моң иттереп музыка да уйнала, татарның

¹ *Тәкәллеф* — кылану, тартыну, көчләнеп эшләү.

² *Матлуб* — теләк, максат.

³ *Манигъ кыйлу* — тыю.

кыска такмакларыннан башлап иң озын, иң моң жырлары: ашказарлар, тәфкиләүләр, сакмарлар да жырлана. Парлап-парлап биюләр дә була иде. Аһ, мондагы ләтафәт, мондагы моңлык, мондагы музыкальный вә нечкә тавыш белән татар кызының өздереп, өзелеп жырлаган гашыйканә вә мөтәхәссиранә¹ жырлары адәмнең иң соңгы тамырларын типтерә, иң ерак хисләрне кузгатадыр иде. Гөлбану үзе музыкачы булганга, аңарга бер фәхер² дә бар иде. Болардан туктап егетләрне сөйләргә, алардан көлөргә, аларга жирәбә салырга керешәләр, шулай итеп, озын төнне һич йокламый үткәрәләр иде. Болардагы күнеллек, болардагы сафаны Гөлбану башка һичбер жирдән күрә алмый иде. Менә шул жыелышлар өстенә бик сирәк кенә чәйгә чакырышулар, кияүгә киткән кызың туйдан соң «кияү бүләге» бирергә дип жыйган мәжлесләре булгалый... Озын кышны Гөлбану шулар белән үткәрә иде.

Беррәттән санаганда бу нәрсәләр байтак күренсә дә, 365 көнне фәкать шул кызыклар белән генә уздыру Гөлбануга авыр, күнелсез тоела иде. Ул боларны гадәттә бикләнеп ятып та вакытлы гына уенга, ирекке чыгарылган кебек хис кыла иде. Күңеле боларга канәгатьсез иде. Күбрәк тели, ирек сөя иде. Ләкин булмый иде. Ул болардан калган озын кышның көннәрен һәм башка фасылларны дүрт стена эченә бикләнеп, ата-анасы күрмәсә тәрәзә аркылы урамга карап үткәергә мэхкүм³ вә мәжбүр иде. Нурий картның бала тәрбиясендәге бөтен кавагыда фәкать «кысып тоту»дан гына гыйбарәт булганга. Гөлбану бик кысык яши иде. Атасы аны беркайда да чыгармый, йөртми... Бикләнгәндәй тота иде. Теге жыеннарда жибәрүе дә бөтен авылда гомуми вә лязем булган гадәтләр булып, манигь мөмкин булмаганга гына иде, мәжбүри генә иде. Тыюга имкян булмаганнан гына иде. Бер Гөлбану түгел, бәлки бөтен авыл кызлары да шулай иде. Теге бәйрәмнәр, жыелышлар аларга көч белән тартышып алган кабиләндә генә иде. Бу яклардан караганда Гөлбану шул авыл кызларының берсе булып, һичбер аермасы булмаган кебек, уку, гыйлем вә тәрбия ягыннан да шул иптәшләре кебек иде. Һичбер имтиязы юк иде.

Мәхәллә имамы Фәрит хәзрәтнең абыстаеннан дүрт ел укыгач, «остабикә булмас әле», дип, Гөлбануны сабактан туктаттылар. Зирәк бала! Ул шул дүрт кенә елдан гыйбарәт аз бер заманда да байтак нәрсә алган иде. Теләгән нәрсәсен укырлык. язарлык икътидар⁴ булмаса да, абыстайдан кат-кат укыган «Йосыф

¹Мөтәхәссиранә – кайгылы, хәсрәтле.

²Фәхер — горурлык, дан.

³Мэхкүм — хөкем ителгән.

⁴Икътидар — кулдан килү.

китабы»^{1*} вә «Мөхәммәдия»^{2*} кебекләренң бәгъзе бер жирләрен карап та, яттан да бик яхшы укый ала иде.

Бу, әлбәттә, аңарга житмәслек түгелдер. Болар өстенә аның башка фәннәрдән дә мәгълүматы бар иде. Жәгърәфиядән үзенң торган авылын, һәр ел кунакка барган бер авыл белән күренеп торган өч күрше авылыны, мәжмугы 5 авылыны бик яхшы белә иде. Дәхи бер-ике шәһәрнң исемен ишеткән иде. Жир йөзе, аның вәһеменчә¹, өч-дүрт йөз чакрым кадәрле үк зур иде. Ул тарихтан да бихәбәр түгел иде: Адәмнң бодай ашап жәннәттән куылганын, хәзрәте Галинң жирне күтәрә язганын^{3*} вә Әбүгалисинаның фокусларына^{4*} әһәмият бирмәсә дә ишеткәләгән иде. Хисаптан да бөтенләй мәхрүм булмаса да, ләкин монда чамалырак иде. Житү кыз булгангача үз хисабы, үз хужалыгы белән һичбер нәрсә алмый, сатмый вә һичбер тугрыда да хисапламый, һаман абзый-жиңги, эти-әни аркылы гына булганга, исәп-хисапта аның зиһене шомармаган иде. Ике бишнң ун булуын тиз үк белсә дә, ике унөчнң егерме алты булуы, утыз белән унбишнң кырык биш булуы кебек чобалчыкларны озак исәпләми чыгара алмый иде. Һәм шулай булуы табигый да... чөнки аның башы бу тугрыда һич уйламагандыр. Жирнң үгез мөгезендәлегә, жир-күкнң катлаулары кебек һәйәт² вә табәкательарзга³ гайд⁴ мәгълүматә фәниягә ата-анасы һәм башкалар зур әһәмият биреп ул тугрыда төрле тәфсыйләт⁵ вә гажәип сөйләсәләр дә, кызлар арасында мондый нәрсәләренң һичбер игътибары булмаганга, һаман күлмәк белән шәл вә приданлыкка әһәмият бирелеп, башкага дикъкәть итәрлек вакыт калмаганга, Гөлбану алар тугрысында да чамалы иде. Аның бөтен зиһене вә барлык дикъкәте үзенң чын вазыйфасы дип ышанылган шәл, күлмәк вә приданлыкка махсус булып, шуңардан үтә алмый иде. Бу фәннәрдән нәкыс⁶ булса да, педагогия — бала тәрбиясә фәнненән хәбәрә күп иде: баланы иске чүпрәккә бик каты биләп, кабык бишеккә салып дыңгылдатып тирбәтергә, жыласа яки карышса кыйнарга, һәр эштә бик каты тотарга тиешлеген ул билгамәл⁷ белгән иде. Үзенң истикъбалә⁸ тугрысында да аның фикер вә теләгә башка иптәшләреннән ким түгел иде. Ул теләкнң әүвәлә-ахыры халык телендә макталып сөйләнерлек бер яшь кияүгә бара алудан

¹ *Вәһеменчә* — уенча, фикеренчә.

² *Һәйәт* — тышкы күренеш, кыяфәт.

³ *Табәкательарз* — жир катлаулары, геология.

⁴ *Гайд* — караган.

⁵ *Тәфсыйләт* — жентекләү.

⁶ *Нәкыс* — кимлек, житешсезлек.

⁷ *Бил гамәл* — гамәлдә.

⁸ *Истикъбалә* — киләчәк.

гыйбарэт булып, хәзерге көндә приданны шәп хәзерләү вә халык исе китәрлек киенештә; аның бөтен идеалы шуннан гыйбарэт иде. Моның хәзергесе хакында үзе тырыша, әмма истикъбальдәгесен язмышка тапшыра иде.

Боларга башка нәрсә хакында ул инде, әлбәттә, борчылмый һәм кирәксенми дә иде. Уйлап зиһен ватарга хажәт тапмый һәм ватмый иде.

Тирә-ягын сырып алган, көн-төн бергә кайнап шулардан башканы күрү мөмкин булмаган иптәшләре һәм өйдәгеләр авызыннан шуларга башка бер максат чыкмаганга, аның уе шулардан үтә алмый иде. Менә шул эшләре өчен ул саф авыл кызы иде, бу яклары белән ул үзенәң йөзләрчә иптәшләренә тиң иде, бәрабәр һәм тигез иде, артык та, ким дә түгел иде. Бу жәһәтләрдән аңарда имтияз юк иде. Фәкәть... фәкәть... табигатьнең аңарга биргән бәгъзе бер кәмаләте¹ генә аны үзенәң бөтен иптәшләреннән аера, аңарга имтияз бирә иде.

Аның табигый булган бәгъзе бер кәмаләтенә караганда «табигать бу кызыны үзенәң иң соңгы мәһарәтен сарыф итеп вәжүдә² китергәндер» диясе килерлек, табигатьнең аңарга биргән имтиязларыннан әүвәл күзгә чалынганы — аның матурлыгыдыр, матурлыкта ул авылда бер иде. Халык та аны тиңләштереп тормый, ул инде авылда бер, дип кенә куя иде. Авылда бер!.. Ни өчен?

Менә шул сөальнең җавабы Гөлбануны бер күрүдә үк синең күз алдыңа киләдер: аның кызгылт алсу йөзе, сызылып торган кыйгач вә жем-жем кара кашы, өлкән кара күзе белән озын һәм сузылып торган керфеге, нечкә вә берәз биегерәк борыны, кечек авызы белән кызыл иреннәре, ак, вак һәм тигез тешләре, болар өстенә, ни дип тә тәгаен итеп булмый торган җәмал³ нураниять⁴ вә җазибәсе⁵ күргән бер кешене табигатьнең бу сәнгате өчен тәхсин⁶ иттерерлек иде. Күз күрсә, күнел мотлакъ аңарга мәел итә⁷, кеше үзендә мәхәббәт хисе уянганны сизә иде. Аның буге уртача булып, һичбер әгъзасында кимчелек юк, һәммә әгъзалары мөтәнасиб⁸ иде, гәүдә кызларга килешмәслек дәрәжәдә калын булмаса да, бигрәк нечкә түгел иде. Шунның илә бәрабәр ул көчлелек вә тазалыкта һәммәдән өстен, бөтен иптәшләреннән алда иде. Ул сүзне оста вә килешле сөйли, фәкәть җырга гына шәп түгел иде. Үзенәң әйтүенә караганда, яшь чагында җырга шәп, тавышы матур булса да, чамадан тыш тегү-чигү,

¹ *Кәмаләт* — житешкән, тулы.

² *Вәжүд* — бар булу, гәүдә.

³ *Җәмал* — матур, гүзәл.

⁴ *Нураниять* — нурлылык, яктылык.

⁵ *Җазибә* — кешенең күңелен үзенә тартучы көч.

⁶ *Тәхсин* — мактау.

⁷ *Мотлакъ аңарга мәел итә* — тәмам аңа тартыла.

⁸ *Мөтәнасиб* — тигез.

киндер сугу кебек нәрсәләр белән шөгылләнү аның жырға ярарлык тавышын бетермештер.

Ләкин аның гармунга осталыгы жырсызлыктан килгән ноксанны¹ каплай иде. Башка кызлар аталарының тыюы сәбәпле гармун өйрәнүдә икътидар итә алмыйлар, фәкать мунчага-фәләнгә качып курай вә кубыз кебек нәрсәләр генә белеп калалар. Гөлбану исә бер бәхет аркасында гармун да өйрәнә алган һәм кирәгендә табарга жәе да бар иде.

Ул музыкага үзгәндә булган истигъдадын бик гүзәл рәвештә эшләтеп, «маһир гармунчы» булган иде. Кызлар арасында аның кадәрле гармун уйнай алуы юк иде. Кызлар гына түгел, егетләр дә аның гармун уйнаганын ишетсәләр, үз гармуннарын ташлап, моныкын тыңлайлар иде. Кайвакыт егетләр тыштан, Гөлбану өй эченнән бергә вә бер көйнә дә уйнап жиберәләр, бу ике якка да бик кызык була иде. Ләкин халык белсә, эш харап... Хосусан Гөлбануның атасы Нурий карт сизеп калса, Гөлбану өчен зур бер һәлакәт чыга иде. Фәкать кызларның гомумән Гөлбануны саклаулары аның гармунчылыгын яшерергә тырышулары аркасында гына мондый куркынычлардан котылына иде.

Гөлбану салкын канлы, сабырлы иде. Шуның илә бәрабәр, үз башына төшкән авырлыкны бетерү хакында теле белән түгел, бәлки гамәл белән, хәйлә белән көрәшәргә истигъдадлы иде. Шулар аркасында ул кыз вакытта ук өстенә төшәчәк авырлыктардан, атасының шелтәләреннән котылгалый иде. Тәрбия аркасында түгел, бәлки тәбган ул йөрәкле вә батыр иде, куркусыз иде. Үзе дәхи истиһза², тәхкыйргә³ вә золымга чыдамый иде. Гакыл вә тәдбире⁴ дә гүзәл иде. Фәкать болар кирәгенчә эшләтелмәгән иде. Табиятьнең аңарга биргән шул кәмәлләр аркасында аны авылда бер диләр иде. Һәм бер иде. Һәммәсеннән өстен иде, нөфүзле⁵ иде. Аңарда булган бу табигый кәмәләт кызлар арасында хасидәләр⁶, рәкыйбәләр⁷ тудырган кебек, бөтен егетләргә мәел дә иттерә һәм мәхәббәтләр дә күбәү иде. Күп егетләр аңарга кызыгалар, аның белән йөрәргә, алдарга, кайсылары хатынлыкка да алырга төрле юллар белән тырышалар иде. Күргән саен аңарга күз кысалар, каш сикертәләр, аулаграк булса, сүз дә кушалар иде. Дәрәс, бу һәр кызга була, ләкин Гөлбануга дәхи күп иде.

Болай гына әйләндерә, сөйдерә алмагач, дога вә тылсым белән сөйдермәк

¹ *Ноксан* — житешсезлек, кимчелек.

² *Истиһза* — көлү, мыскыл итү.

³ *Тәхкыйрь* — түбән күрү, хурлау.

⁴ *Тәдбир* — эшнең ахырын уйлап эшләү.

⁵ *Нөфүзле* — абруйлы, авторитетлы.

⁶ *Хасидә* — көнчә.

⁷ *Рәкыйб* — конкурент.

булып, шул эштә мәһарәте белән мәшһүр булганнарға мөрәжәгать кылалар иде. Гөлбануга төрле васиталар¹ аша сөйдергеч догасы белән өшкергән алма, конфет вә прәннек бирәләр, күкәй кабыгына зәгъфран белән тылсым яздырып утка яндыралар, йөргән жиренә өшкергән су сибәләр, киemenнән алып сихерлиләр, тагын әллә ниләр кыланалар иде. Ләкин һичбере муафّفәкъ була алмады. Егетләр шул гамәлләреннән соң, «инде хәзер Гөлбану үзе гыйшкына түзә алмыйча безгә чыгып ябышыр... ялыныр», дип өмит итсәләр дә, ул һаман борынгы Гөлбану була, һичберсенә илтифат итми иде. Һичберенә мәел итми, йөрешми вә катышмый иде.

Авыл кызлары арасында өч-дүрт егет белән йөрешеп, һәрберсеннән конфет, прәннек кебек бүләкләр ашаган кызлар, дүрт-биш кыз белән берьюлы йөрешкән егетләр күп булса да, Гөлбануга күп егетләр мэхәббәт гарыз² итсәләр дә, ул берәүгә дә бирелми, кул бирми иде. Һичбер егет аның илтифатына мәзһәр түгел³ иде. Мәгәр... мәгәр... соңгы елларда гына Зыя дигән бер егет Гөлбану тарафыннан илтифатка алына башлаган иде. Гөлбану Зыяны ярата, күңелендә аңарга мәел сизә. Зыя төскә-башка чибәр, тәүфыйгы яхшы булган кебек, байлыгы һәм игътибары да шәп иде. Үзе авылның бердәнбер сатучысының бер генә угылы иде. Күптән үк Гөлбануны ничек әйләндерергә белми йөрөп, соңгы елларда муафّفәкъ булгач, моны ул бик ганимәт белде. Гөлбануга бик зур илтифат, хөрмәт күрсәтте. Аңарга ялыну, вакланудан бер дә тартынмый, ничек тә ныграк багъларга тырыша иде.

Алар кара-каршы яратышалар, йөрешәләр иде. Авыл кызлары вә авыл егетләренәң жанлы булудан бигрәк гәүдәле булу ягы көчле булганга, алар гашыйкларча янып-көеп, өзәлөп сөймәсәләр дә, күңелләрендә бер-беренә мәел куәтле иде. Гыйшык булмаса да, ярату бар иде. Зыя Гөлбануга конфет, прәннек кебек бүләкләр бирә, аңарга каршы Гөлбану Зыяга сары чүпрәкне дебәт белән бик куә итеп чигелгән кулъяулыклар бирә иде.

Алар шулай бүләкләшәләр, аулакта күрешеп сөйләшәләр, үбешәләр, кочаклашалар иде. Зыя Гөлбануның кич утырган чакларында караңгы төнне килеп, тәрәзә аркылы сөйләшкән, үбешкән чаклар аларга бик хозур була иде. Зыя хайванрак булса да, Гөлбану алданмады. Араларында даирә гыйффәттән читкә чыккан нәрсә булмады. Аталары байлык жәһәттеннән бәрабәр булып, дуслыклары да яхшы булганга, үзләре дә бер-берене яратканга, болар арасында гомерлек юлдаш булудан манигъ булган нәрсә күренми иде.

¹ *Васита* — арадаш.

² *Гарыз итү* — аңлату, тәкъдим итү.

³ *Илтифатына мәзһәр түгел* — игътибарын жәлеп итә алмый.

Үзләрә дә моны бик өмет итәләр иде. Һәр икесенең дә күңелендә бер-беренә өйләнү дәрте бик мөхкәм¹ булып, үз ихтыярлары белән башкага катышчак, өйләнәчәк түгелләр иде. Гөлбану, әгәр дә ир сайлау хокукы үзенә бирелсә, үзе теләгән егеткә бару ихтыярына малик² булса, һич шөбһәсез Зыяны ихтыяр кылачак, шуңа барачак иде. Зыя исә бөтен вөжүдә белән Гөлбануны тели, аны алырга бик тырыша иде. Гөлбануның үзенә дә кат-кат «мин сине алам», дип әйткән иде. Гөлбануның кызлык назы «мин сиңа барам», диюдән манигь булса³ да, бу сүзне теле белән әйтә алмаса да, күңелендә бик нык урнашкан иде; «мин сине алам», дигәч рәхәтләнәп китә... шатлыклары бөтен вөжүдене тутыра иде. Шөбһәсез, барачак иде.

190... елда ашлыктар да шәп үскәнгә, көзгә байлыкта туй ясап калу өчен Гөлбануга Зыя тарафыннан яучы жиберергә карар бирелде. Зыя моны биззат⁴ үзе Гөлбануга теле белән әйтеп, һәр икесе дә тиздән кавышчакларына ышандылар. Гөлбану моңардан чиктән тыш шат булды. Үзен бәхетле һәм мәсгүд⁵ санап, шул карарның тизрәк вөжүдкә чыгуын, тиз генә зөфаф булуын тели башлады. Хәзер аңарга көннәр озын булып, шул өмитне әбәдийять⁶ кадәрле ерак кебек тоела... Тиз генә житкерәсе килә иде. Зиһене башка һәр нәрсәдән бушанып, ул хәзер Зыяга кавышу, Зыя белән яшәп мәсгүд булудан башканы уйламый торган булды.

II

Гөлбануның атасы Нурий карт, яшь чагында ярлы һәм тәүфыйксыз булып, урлау-талау кебек эшләрдә генә йөрсә дә, тапкан берсен эчеп бетерә барса да, өлкәнәя төшкәч баеп һәм тәүфыйкланып киткән иде. Халык телендә аның тиз баюы хақында «бердән күп акча эләктергән, имеш» дип сөйләләр иде. Баеганнан соң байтак еллар яшеребрәк эчеп йөрсә дә, хәзер анысы да беткән иде.

Аның тәкъва вә суфыйлыгы яхшы иде. Эчми, тартмый, урламый вә биш вакыт намазны калдырмый иде. Башында чалма, кулында яшел таяк вә өстендә жилән булган хәлдә, һәрвакыт аның мәчеткә йөргәне күренә иде. Аның киеме дә баштанаяк мөселманча булып, чәчен дә жомга саен алдыра, мыегын да астан һәм өстән кырдырып жеп кебек кенә калдыра, анда кунган фәрештәләрне

¹ Мөхкәм — нык, анык.

² Малик — хужа, ия.

³ Манигь булса да — тыелса да

⁴ Биззат — турыдан-туры.

⁵ Мәсгүд — игелекле, бәхетле.

⁶ Әбәдийять — мәңгелек.

төшерүне мужэб¹ булганга, сакалга һичбер кул тидерми иде. Шуңа күрә аның сакалы көрөк кебек була иде. Яше 70 ләргә үк житкәнгә, ул инде чәче, сакалы агарып, үзе дә үлемнең яқынайганын хис кыла, шәригать эшләрендә кимчелек кылмаска тырыша иде.

Байлыгы нисабтан² күп артып, зәкяттән һичбер тиен бирмәсә дә, һәр ел гошердән бирми калмый иде, мәшруг³ булган уннан берне чыгарып бетмәсә дә, начаррак арыштан кечерәк берәр арбаны мулла белән мөөззингә, әлбәттә, илттерә иде. Берничә елдан бирле Сафа ишанга мөрид булганга, һәр ел аңарга да сәдака чыгара иде.

Корбан бәйрәмендә бер сарыкны да бер дә жәлләми, корбанга чалып, өстеннән фарызны төшерә иде. Мәчет вә мәдрәсә өчен акча жыйган вакытларда ул кайсы елларны илле тиен үк биреп ташлый иде. Менә шундый изгелекләре өчен Аллаһы Тәбарәкә вә Тәгалә хәзрәтләре аның малына, дәүләтенә бәрәкәт бирә, бәхете ачыла, ул елдан-ел байый гына бара иде. Көз көне аның өлкән ыңдыры ашлык кибәннәре белән тулы булып, күп елларда еллаган кибәннәре дә була иде.

Күп еллардан бирле ул ашлык сатып алуны бөтенләй куйган, һаман сата гына иде. Ел тәүлегенә ашарлык ашлыгы булып, һичбер сатып алмау авыл халкында зур байлыктан саналганга күрә, Нурий карт һәрвакыт: «Без гер табагыннан үлчәтеп алып ашауны күргәнебез юк... Аллага шөкер»,— дип мактана иде. Аның йорт-жире, абзар-курасы да шәп иде. Такта белән япкан ике зур өе, бер мал өе, кара булса да мунчасы, ике келәте, амбар, лапаслары, тезелеп киткән азбарлар күргән кешене «калын бай» дидертмәктә иде. Ул үзе тәкәллеф сөйгәнгә, кунаклар килгәндә кертә торган өлкән өен мөмкин кадәрле матур вә зиннәтле ясаган иде. Анда үзенең һәр байлыгын күрсәтә иде.

Сәгать, көзгә, шкаф кебек кирәкле нәрсәләрдән башка ул бик күп кирәксез нәрсәләр дә куя иде. Шәмаилләр, өйнең бөтен эчен әйләндереп алган сөлгеләр һәр өйдә булса да, Нурий карт аларга гына канәгатьләнми иде. Шкафның эче чынаяк вә чәй посудасы белән генә тулмагач, аны матур бизәкле эче буш калай тартмалар белән тутыра, хәтта ватык посудаларның да ватык ягын эчкә куеп төзек шикелле күрсәтеп тезә, сабыны алынган, чәе бушатылган кәгазьләр һәммәсе эчендә нәрсә бар кебек итеп кабартылып шунда куела иде. Нурий картның хәйләсен белмәгән кеше боларны күреп әллә ни кадәрле исле сабыннар, бик күп кадаклы чәйләр тора дип ышануында шөбһә юк иде.

¹ *Мужэб* — бер эштән килеп чыккан хәл, нәтижә.

² *Нисаб* — башлангыч, нигез.

³ *Мәшруг* — шәригать каршында дәрәс эш.

Нурый карт үзе дә ул буш кәгазьләрне шулай ышандыру өчен куя иде. Ул өст-башын да шулай тәкәллефле тота... күп вакыт кама бүркен кырын сала, өстенә яңа вә ялтыравыклы жилән кия, күзенә сөрмә тарта, толып кисә, аның якасын жилкән ясап торгыза иде. Ул үзе теле белән дә бик мактана, минем фәләнем-төгәнем бар дип, борчак сибә иде. Һәм гамәлдә дә шуны тырыштыра иде. Арба һәм сбруй гомумән агач вә мунчаладан гыйбарәт булса да, ул үзе яхшы ат, яхшы арба жигә, сбруйны да шәп итеп үзе өчен бер атлык асрый иде. Болай тәкәллефләнү өчен малы, байлыгы мөсагыйд¹ иде.

Аның жигәрлек аты уннан, савым сыеры 7—8дән өзелми иде. Сарык, кәжә, үрдәк, каз һәм тавык кебек нәрсәләрне дә күп асрый иде. Үз тәгъбиренчә² әйтсәк, аның малдан, игеннән бәхете дә бар иде. Һәм үзе заманы белән мал табарга бик тырышып, хәзер исә угыллары да үзе кебек мал өчен тырышучылар иде. Малны табучы үзе булгач, үзе тырышлык белән таптым дип уйлагач, ул рәхәтен дә үзе күрергә, үз кирәгеннән малны кызганмаска да ижтиһад кыла иде. Үз гомерендә жиде хатын алып, боларның алтысы кыздан булуы бу сүзнең раслыгына гуаһлык³ бирә иде.

Өлкәнрәк яшьле кешегә, хосусан көндәш өстенә булса, яшь кызны бик арзан сатмаганга, ул боларны алу өчен, әлбәттә, күп мал сарыф кыла иде. Һәм күпме сарыф кылса да, шәригать юлына булганга, бер дә кызганмый иде. Байлыгы шәп булганга, ул үзе ир уртасы заманында хатынны дүрттән ким тотмады. Берсе үлсә яки аерылса, ул тиз үк икенчене алып, дүрткә тутыра иде. Байлыгы яхшы, игътибары бар булып малны да кызганмаганга аңа, әлбәттә, яшь кыз табыла иде. Башкача бирмәсәләр, берәр зур хәзрәтне майлап, шуның яучылыгы белән булса да алмый калмый иде.

Фәкәть картаеп үзе берәз йомшара башлагач кына хатыннары азайтты. Гыйбадәткә кимчелек китерәләр дип, бер карт хатынын аерды. Бер яшьрәге үзе аерылды. Кайсысы үлдә. Шулай итеп, башка хатыннары бетеп, ялгыз Гөлбануның анасы Фәтхия карчык кына калды. Фәтхия әби юаш, сабыр, бала жанлы булып, иренә бик итагатьле һәм хезмәтле иде. Нурый карт аны кызлата матурлыгына кызыгып алган иде.

Ул яшь вакытта матур иде. Фәкәть инде хәзер хәят аны билән бөгеп, битләрен берәз жыерчыклаган иде. Иртәрәк булса да, тешләре дә төшкән иде. Ул үзен иртә картайган, хосусан тешләре бигрәк иртә төшкән дип хисаплай иде. Мона сәбәп тә Нурый картның холыксызлыгы дип белә иде. Жиде хатын

¹ *Мөсагыйд* — мөмкинлек бирүче, ирек бирүче.

² *Тәгъбир* — фраза, телдән әйтү.

³ *Гуаһ* — танык, шаһит.

белән яшәгән Нурийның балалары, әлбәттә, күп булды, аңардан 23 бала дөньяга килде. Ләкин боларның күбесе яшәмәде, кызлардан фәкәть Гөлбану калып, угыллардан жиде калмыш иде. Башкалары кабердә иделәр.

Боларның һәммәсе 3–4 ел мәдрәсәдә укысалар да, һичбере уку-язу белә алмаган иде, уку-язудан мәхрүмнәр иде. Фәкәть берсе генә үзләрендә торган учительдән ике ай укып русча һәм язарга, һәм укырга өйрәнәп кала алган иде. Башкалар өмми¹ иде.

Бу угылларның һәммәсе өйләнәп, дүртесе күптән үк аерылып чыккан, йортта калган өчесе исә күптән таралырга теләсәләр дә, Нурий карт ирек бирмәгәнгә мәжбүри генә бергә торалар иде. Әгәр карт үлсә, көне белән сугышып аерылачаклар иде. Бу өч угыл бер-бере белән бер дә тыныша вә тату яши алмыйлар, юк-бар өчен дә талашып сугышырга торалар иде. Фәкәть Нурийның хужалыгы һәм калын таягы гына аларны канга батудан тыя иде.

Нурий үзе карт һәм өлкән булып, күптән үк эш вә хезмәтне ташлаган исә дә, йортка вә һәр нәрсәгә хужалык, хакимият вә тәсаррыф² аның кулында иде. Ул башкара, ул боера иде. Һәр эшне үзе дигәнчә генә йөртә иде. Аның бу хужалыгы, хакимияте тиешеннән артыгракка да чыгып киткән иде. Ул, бик мөстәбид³ булып, һәммә эшне үзе уйлаганча, үзе теләгәнчә генә булдырырга тырыша иде.

Аның бөтен эшләрдә хәтта «хәрәкәт табигый»сы⁴ «үземчә генә булсын» нан гыйбарәт иде. Аның өстенә ул бик кызу канлы һәм тиз ачучан иде. Бик кечкенә бер эш үз кәефенчә булмаса, хәзер кызып ачуланып сүгенәп бара, сизми дә калына, яңаклап та ала иде. Ялчылары, хатыннары һәм угыллары аңардан бик күп таяклар ашыйлар, ишан биргән шул яшел таяк шифасы аркасында күп вакыт авырып та яталар иде. Ул үз гомерендә бик күп таяк сындырды, бик күп тәннәрдән кан чыгарды. Кара яндырды. Имгәтте, ләкин үзе шуңа мокабил⁵ һичбер жәза күрмәде. Аның таягының икенче башы һичбер вакыт үзенә тимәде. Үзе бай, үзе карт булганга, һәммәсе ябылды, бетте. Ялчысы «баем кыйнады» дип сельски старостага барса, «ярар карарбыз» дип кенә кайтарыла иде. Берничә көн үткәч, староста чәй эчәсе килсә генә Нурий картка килеп: «Синең ялчың жалуга⁶ барган иде әле»,— дидер иде. Моңа каршы Нурий карт сөкүт

¹ *Өмми* — укый-яза белмәүче.

² *Тәсаррыф* — хужа булу, кулда тоту.

³ *Мөстәбид* — үзе теләгәнчә эш йөртүче, деспот, изүче.

⁴ “*Хәрәкәт табигый*”сы – холкы-гамәле

⁵ *Мокабил* — каршы.

⁶ *Жалу* – (жалоба) - шикаять

итеп¹ сүзне икенчегә бора... старостаны сары майлап чэй эчерә дә, эш шуның белән төзәлә иде. «Ирем кыйнады» дип, хатыннары муллага барса, ул аларны вәгазьләп кайтара, мэхәлләсенәң бердәнбер бай һәм вәли нигъмәте булган кешенәң кәефен кырасы килмәгәнгә, хатынны: «Бар, кайт, итагать² кыл... үзең яхшы булсаң тимәс... түзсәң, теге дөнъяда савап булыр»,— дип кенә жибәрә иде.

Кыйналуучылар староста белән мулладан югары хакимгә мөрәжәгать кыла алмаганга, кылган тәкъдирдә дә байныкы хаклы чыгачагы билгеле булганга, түзәргә мәжбүр булалар, теге дөнъяда булачак гомуми мэхкәмәгә эшне калдыралар иде. Нурий карт боларның жалуга барганын белгәч, ул аларны: «Әле сиңа аз булган икән!» — дип, бик каты тагы яра да, шуннан соң алар жалуга йөрми башлыйлар иде. Нурий картка тыныч була иде. Күпме кыйнаса да, сүз булмый иде. Бу таяктан, бу чабаклардан башка һич кем котыла алмый, мәгәр Гөлбану гына имин иде. Ул бер генә һәм төпчек кыз булганга, Нурий карт аны таяккауга базмак итми, юк-бар өчен аны шелтәләми иде. Берничә кәдрә кыйнарга касд³ кылса да, Гөлбануның жылгыр вә саклыгы, анасының ярдәме аркасында, Нурий муаффахь була алмаган иде. Бу музыка тугрысындадыр: бервакыт Нурий картның колагына «Гөлбану музыка уйный, имеш» дигән бер хәбәр кермеш иде. Ул шуңардан каны кызып ачуына чыдаша алмый кайтты да, сорашмый-нитми: «бердәнбер кызыңны тыймыйсың», дип, Фәтхия әбине, «бер сеңлегезне карамыйсыз», дип, угылларын бик каты ярды, таякклады.

Гөлбану өйдә юк иде. Аның кайтуын саклап, сүгенеп: «Кайтсын әле! Ул оятсызга бирим мин кирәген»,— дип, кыйнарга көтсә дә, тугры китерә алмады. Аны, кайту белән, атасына күрсәтмичә кире озаттылар.

Нурий карт тиз ачуланган кебек, аның ачуы да тиз басыла иде. Берничә сәгатәтән соң Гөлбану кайтса да, һичнәрсә булмады. Мондыйлар берничә мәртәбә булгаласа да, һәрберендә Гөлбану котылмыш иде. Я өйдә булмый, яки булса да, сиздерми генә кача иде. Бу таяклар, бу чабакларның иң күбе, иң ачысы Фәтхия әбигә элэгә иде. Аның түзүенә, чыдавына ис китәрлек иде. Нурий картның һәр эшне үзе дигәнчә генә йөртүеннән, кешегә киңәшне бер дә белмәвеннән һәм кызу канлылыгыннан Фәтхия әби үзе бик күп газаплар, бик күп зарарлар күрдегеннән, шул табигать Гөлбануны кияүгә бирү хакында бер

¹ *Сөкүт итеп* — дәшми торып.

² *Итагать* — буйсыну, сүз тыңлау.

³ *Касд* — ният, теләк.

мосыйбэт¹ чыгармаса, үз белдеге белән биреп бердәнбер кызымны харап итмәсә ярар иде, дип бик кайгыра һәм курка иде..

Гөлбану житү кыз булгач, Нурий картның аны бирү хакындагы сүзенә, хәрәкәтенә бик дикъкаты итә башлаган иде. Авылның бай сәүдәгәренә тәүфыйклы һәм игътибарлы булган бердәнбер углына Гөлбануны соратмакчылар, имеш, хәбәре аның колагына кергәч, ул бик шатланган иде.

Егете яхшы, байлыгы да бар, атасы дус та, шулай булгач, Нурий карт та карышмас, бирер дип өмит итте. Нурий карт та Зыяның сорату ихтималын озын колактан ишетеп бик кире күрмәгән иде. Хосусан, авылның бердәнбер сәүдәгәренә кода булуга аның кәефе бик килә иде. Шул ноктасын уйлап, күңеленнән бирергә дә карар биргән иде. Яучы килсә кайтармаячак, бер сүз белән бирәчәк иде. Шул бай сәүдәгәргә кода булу өмете белән ул башка жирдән килгән яучыларны «бу елга бирмим... кызым яшь әле!» дигәләп кайтара. Яучы килгәнне сизеп калса, Гөлбану каушап, калтырап, йөрәге ярылырга житешеп, кая басканын белми, бөтенләй шашып калып, Зыядан аерылу куркынычлары күз алдына килсә дә, рәд кылганны² ишеткәч, шатлыгы чигеннән аша... аягы жиргә тими жиңеләя иде. Ерактан аның колагына «Гөлбануны Зыяга бирәләр, имеш», дигән хәбәр ясалып кергәли башлагач, ул бөтенләй икенче Гөлбану, бөтенләй бәхетле кыз булып киткән иде.

Ул инде Зыяга баруына тәмам ышанган иде. Ләкин... ләкин язмыш башкача, имеш. Адәм теләгәнне түгел, бәлки язылганны күрә... Өмет, адәмне берәз жуатканнан соң югалып, кан-яшь еглата. Гөлбану белән Зыя озакламый кавышуларына ышанып йөрсәләр дә, тәкъдир аңарга каршы барды. Гөлбану да, анасы да белмичә үк калдылар, Нурий карт маһирәнә корылган бер тозакка төшөп, киңәшсез-нисез Гөлбануны Зариф углы Закир дигән бер мәжһүл³ егеткә бирде, һәм мәһәр акчасы да алды. Гөлбану, Зыядан ычкынып, Зариф углы Закирга эләкте. Дәръяларча күз яше һәм аһ-зардан һичберсе аны моңардан котылдыра алмады.

III

Гөлбануның булачак ире Закирның атасы Зариф агай бүген-иртәгә кабергә керәм дип йөргән бер карт иде. Нурий картларның авылы Күлбашыннан 35 чакрым кадәрле ераклыкта «Курайлы» дигән авылның алгы сафтагы байларыннан иде. Тирә-як халкы аны атадан бай килгәнгә, «ул Зариф карт черегән бай инде», дип йөртәләр иде. Аның игене, жир-суы күп, малы да күп

¹ *Мосыйбәт* — кайгы, башка төшкән авырлык.

² *Рәд кылу* — кире кагу.

³ *Мәжһүл* — билгесез.

иде. Ләкин аның йорт-жире, тормышы саран һәм тәдбирсез вә тәрбиясезлеген күрсәтә иде. Ул хакыйкатән дә саран вә тәрбиясез кеше иде. Мал вә акча, хәят вә сәгадәт өчен, бәлки, хәят үзе мал зә акча жыю өчен дигән, малдан файдалану өчен түгел, бәлки нәфесе, заты өчен тырышкан кешеләрнең берсе, бәлки, беренчесе иде.

Һәрбер рәзаләткә¹, уңайсызлыкка түзә, фәкәть акча сарыф итәргә зарур урында, мал түгәргә риза булмый иде. Акча чыгару аның каршында жан чыгару белән бәрабәр иде. Гомерендә ике хатын алса да, аларны да акча чыга дип, кыздан алмаган, бәлки малларына кызыгып толдан алган иде. Өйләнгән дүрт углы булып, алар да Зариф карт балалары икәнлекләрен тыштан ук белдереп торалар иде. Жәмәгать вә бала-чага күп булса да, артык саранлык, аңарга кушылган тәрбиясезлек, тәдбирсезлек аркасында алар жыенысы кечкенә генә ике өйгә тыгылып, лыгырдап яталар иде.

Өйләренең тыш ягыннан караганда ярлы бер кешенең йорты кебек күренгән шикелле, эченә керсәң дә, бик кабахәт иде. Өйләре коры стена белән сәке һәм пичтән гыйбарәт булып, күп вакыт ишеге тупсасыз, тоткасyz, тәрәзәләре ватылып карындык яки чүпрәк каплаган була иде. Сәгать, көзге, шкаф кебекләр түгел, аш-чәй әсбабы да бик зәгыйфь, бик рәтсез иде.

Самовар кечкенә, каралган, канфаркасыз булып, галибә² борыны да жиимерек була, чынаяк, чәйнекләр замаска белән сыланган, ашъяулыклар керләнгән күренә иде. Үзләренең өс-башы, арба-чанасы, камыт-сбруйлары начарлык белән авылда мисал хөкеменә кергән иде. Киемнәр тула, алача, тышсыз туннан гыйбарәт булып, ул да жыртылган, эштән чыккан булганга, бер хәерче төсле күренәләр иде. Йорт һәм өй эчләрендә кая карасаң ватык, сынык, ауган, егылган, жиимерелгән, кер вә нәжескә³ болганганлык очрала вә тыгызлык һәм быламалык хөкем сөрә иде. Монда ялгыз саранлык түгел, бәлки пис⁴, хәсислек⁵, нәзафәтне⁶ белмәү, белсә дә ригая кылынмауның⁷ да зур катышлыгы мәгълүм иде. Шул начар тормышның тәэсиреннән булса кирәк, аларның күбесе күзгә-башка зәгыйфь булып, төрле авырулар белән мөбтәляләр⁸ һәм табган бик түбән, бик истигъдадсыз булып, рәтле сүз дә, мөгамәлә дә, эш тә булдыра алмыйлар,

¹ *Рәзаләт* — хурлык, яманлык.

² *Галибә* — күп вакытта.

³ *Нәжес* — әшәке, пычрак.

⁴ *Пис* — пычрак, начар.

⁵ *Хәсис* — түбән, саран.

⁶ *Нәзафәт* — арулык, пакълек.

⁷ *Ригая кылынмау* — кайгыртмау, карамау.

⁸ *Мөбтәля* — дучар булучы.

гомуми эшлэргэ якын да бара алмыйлар иде. Үзлэре һәр урында нөфүзсез вә мәгълүб¹ булалар иде. Әгәр дә болар тереклек, бәхет вә байлык «көрәш — тәназыг²» аркасында була торган галәмдә яшәсәләр, һичбер байый да алмаслар, тора да алмаслар иде. Хәзерге байлыктар аларга тырышып түгел, бәлки атадан калганны гына өзмәгәнлектән иде. Халык телендә шул пислекләре³ өчен аларны «чуашлар» диләр. Начар вә тәрбиясез нәрсә күргәндә «Заркай чуашлар» кебек дип тәмсил⁴ итәләр иде. Халык каршында алар бик игътибарсыз вә кадерсез саналалар иде. Шунлыктан аларны чын таныган кеше аларга кыз бирми, кода булуны теләми иде. Ул үзенә дүрт углына да үзләрен белми торганрак жирдән төрле васиталар белән генә хатын тапты. Иң кече углы Закир исә гаиләсендәге кимчелек өстенә шәхси кабахәтлекләре дә кушылган иде. Ул солдаттан бик бозылып, бер туктамый эчәргә һәм тартырга салышып кайткан, өстәвенә бик кызу һәм жиңел гакуллы вә тотнаксыз булуы халыкның бигрәк нәфрәтен жәлеп итә, бинаән галәйһи⁵ кызны да ерактан эзләргә мәжбүр булына иде. Ямьсез төсө, бозык табигате, урынсыз усаллыгы халыкның «аңарга кызыңны бирсән, ул кыйнап үтерер» диюенә сәбәп була иде. Шуңа күрә Закирға тирә-яктан кыз табылмады. Ерактан эзләргә тотындылар. Аларның колагына әллә кайдан Күлбашы авылы Нурий картның кызы барлыгы ишетеләп, шуңарга кул сузмакчы булганнар иде.

Турыдан-туры үзләре барып сораса бирмәчәкләреннән куркылганга, алар эшне Нурий картның мөхәллә имамы Фәрит хәзрәт аркылы йөртмәк булып, анарга мөрәжәгать кылдылар. Аңардан Нурий картның кызы Гөлбануны Закирға сорарга үтенделәр. Фәрит хәзрәт үзенә иптәш мулласы өстеннән «патшаны сүктә» дип гариза биреп, Зариф картның ике углы шул дөгъвага шаһит булганга, Фәрит мулла яучылыкны өстенә алырга мәжбүр булды.

Чөнки суд тиздән булачак... әгәр дә Фәрит хәзрәт яучылык кылмаса, Зариф ачу итеп аның угыллары шәһадәтләрен ташлаячакларына шөбһә юк иде. Эш бозылачак иде. Менә шуңардан курыкты да, Фәрит хәзрәт Нурий картның кызы Гөлбануны Закирға алу өчен яучылык кылды. Майлады, көчләде, үтенде. Ничек тә эшне Закир файдасына чыгарды.

Фәрит мулла Нурий картның каршында сүзе мәкъбүл⁶ һәм ышанычлы бер хәзрәт булганга, хәзрәтебез, урынсыз булса да, сүз чыгарып, Зыяны яманлап,

¹ *Мәгълүб* — жинелгән, аста калган.

² *Тәназыг* — низагласу, тартышу.

³ *Пислекләре* – шакшылыклары.

⁴ *Тәмсил* — охшату, чагыштыру.

⁵ *Бинаән галәйһи* – шул сәбәпле

⁶ *Мәкъбүл* — яраклы, яхшы табылу.

Закирны мактап һәрьяктан мөстәхикь¹ дип күрсәткәнгә, Нурый бабай каршы тора алмады. «Хатыннарның чәче озын булса да, гапылы кыска... алар берни дә белми... киңәш итсәң, белмәгән башлары белән эш бозалар», дип, хәзрәт Нурыйның истибдаден² хаклаганга, бер мәжлестә үк вәгъдә булды. Гөлбануны Закирга бирергә сүз бирде, ныгытты. Рәсми яучы килгәнгәчә бу мәсьәлә Нурый белән Фәрит арасында сер тотылып, Гөлбануга да, Фәтхиягә дә, башка һичкемгә дә белдерелмәде. Эшне рәсмиләштерү өчен Зариф карт тарафыннан яучы килде. Әле һаман Гөлбану һәм Фәтхия бихәбәр иде. Сөйләшелеп мәнһәргә килештеләр. Мәнһәр акчасын Нурый карт алды. Яучы китте. Менә шуннан соң гына алар хәбәрдар булдылар. Бу хәбәр, Гөлбануга да, Фәтхиягә дә яшен кебек тәэсир итеп, аларны изде... чәнечте, ватты.

Фәтхия карчык үзе Курайлыга якын бер авылныкы булганга, Зарифны да, Закирны да белә иде. Бөтен көчә белән каршы торды, бирергә риза булмады. Кайтарырга тәкълиф³ итте: «Харап иттең кызымны... бер пъянич⁴ чуашка кеше кыз бирә микән?.. Кайтар... кайтар... зинһар,кайтар!.. — дип, кат-кат ялынды... ялварды. Еглады, ләкин муафّفәкь була алмады.

Васита хәзрәт булгач, акча да алынгач, үз авызы белән бер мәртәбә «бирәм» дигәч, хатыннар сүзенә карап, вәгъдә бозуны, үзе теләп эшләгән бер эшне хатын сүзенә карап сүтүне Нурый карт кабул итмәде. Еламагайлары әллә ни эшләсәләр дә, үзе дигәнчә булды.

Гөлбану үзе теле белән атасына әйтергә булдыра алмаса да, анасына үзен-үзе белми елап: «бармыйм... кайтарыгыз», дисә дә, кызының риза булмыйча көн-төн елаганын Фәтхия карчык Нурыйга әйтеп, Нурый моны үз күзә белән күрсә дә, һичбер йомшармады. Билгакес сүкте. «Лыгырмамагыз юкны... мин сезнең кадәрле белмим мени? Күп тавышлансагыз, барыгызны да йорттан таяк белән куып чыгарырмын... оятсызлар... Хатын башыгыз белән мин эшләгән эшне бозарга уйлыйсыз...»— дип, өсләренә мәкруһ⁵ тавышы белән жикерде. Гөлбану, Фәрит мулланың кызы Нәфисә дусына елап, аның аркылы Фәриткә үзенең риза түгеллеген белдерсә дә, аннан да һичбер файда чыкмады. Һичкем аның мохтар⁶ икәннен тасдыйк итмәде⁷. Аның күз яше кыйммәт дип, берәү дә игътибарга алмады. Гөлбану кайда караса да, үзенең өстенә төшкән бу

¹ *Мөстәхикь* — хаклы, лаеклы.

² *Истибдад* — чиксез власть, деспотизм.

³ *Тәкълиф* — көчләп кушу, боеру.

⁴ *Пъянич* – (пьяница) - исерекбаш

⁵ *Мәкруһ* — сөйкемсез, усал, ямьсез.

⁶ *Мохтар* — ирекле.

⁷ *Тасдыйк итмәде* — расламады.

һәләкәттән котылырга һичбер юл таба алмады. Ул өметсез вә мэхзүн¹ иде.

Халык телендә хәзердән ук Закирның мең төрле кабахәтлекләре сөйләшә башлап, бу турыдагы сүзләр аның йөрәгенә ук кебек кадалалар, шул вөжүден агулуйлар иде. Ул изелде, жәнчелде. Күзе даими агар чишмә хәлен алып, көнтөн ул гүзәл күзләрдән алсу йөзен каплап энже бөртекләре түгелә иде. Ул һаман еглый гына иде. Ләкин бу яшьләр файда бирмәде. Эш Нурий дигәнчә булып, 40 сум, 7 күлмәк, ике шәл, камзул, бишмәт, бер пот бал вә бер туш иттән гыйбарәт мәһәр бәрабәренә Гөлбану Закирга бирелде. Туйга ун кеше килергә сөйләшелде. Туй көне, тәгаен ителеп, «өндәүгә» дә жибәрелде...

Тиздән туй булачак...

Ноябрьнең соңгы көннәре иде.

Кыш, үзенең ак кардан гыйбарәт кәфеннәре белән килеп, бөтен кяинаттан² хәятне алмыш, кәфенләмеш иде. Аның дәһшәте һәрнәрсәне дер-дер калтырата иде. Авыл халкы, башка һичбер кызык калмагач, жәйге ашлыкны сатып сыйлашырга, кунак чакырырга тотынганнар иде. Бае, ярлысы – берсе дә калмый кунак чакырганнар, бөтен авылда ду иттереп кунаклашу дәвам итә иде. Мулла, мөэззин вә мөгътәбәран³ иртәдән кичкәчә өйдән-өйгә ашка, чәйгә йөрүдәләр иде. Күп кешеләр кыз бирә, углын әйләндерә, туй була, никяхлар укыла иде. Менә шул туйлар, кунаклар белән бер чорда Гөлбануның да туге булырга карар бирелеп, икенде алдыннан байтак халык туйны каршы алырга жыелган иде. Жилнең катылыгына, буранның шәплегенә карамыйча, Нурий картның ишек алдын, капка төбен халык сырған иде. «Гөлбану, ахрысы, касмак ашагандыр... тугеда буран булды» диешеп, һәммәсе дә кодаларның килә торган ягына күз яганнар⁴ иде.

Күп үтмәде: «Туй килә... туй килә...» дип, бик каты балалар кычкырышашаулуй башлады. Авылның очыннан күмәк чаналар килгәнә күренә һәм кыңгырау тавышы да ишетелмәктә иде. Халык ике якка тезелде. Дүрт чана белән туй һәйәте килеп, Нурий картның йортына керде.

Иң алдагы өлкән чанага аллы-артлы ике ат жигелгән, кыңгырау таккан, кучер утырган иде. Монда кияүнең атасы белән анасы, ягъни өлкән кодалар иде. Иң артта «аш чанасы» булып, анда күчкән-тулган аш, бер сарык һәм төенчәкләр булып, фәкать бер малай гына утырган иде.

Уртадагы ике чанада кияүнең бер апасы белән жинһәсе, агасы белән жиңгәсе

¹ *Мэхзүн* — кайгылы, моңлы.

² *Кяинат* — бөтен дөнъя, галәм.

³ *Мөгътәбәран* — ихтирам ителә торган кешеләр.

⁴ *Күз яганнар* – күз текәгәннәр, караганнар

иде. Халык боларны бик шау-шу белән каршы алып өйгә керттеләр. Кодалар ирләр өенә, кодагыйлар хатыннар өенә кереп урнашты. Кияү шул туй һәйәте белән килсә дә, гадәт буенча ул Нурий картның өенә төшмәгән, бәлки өндәүгә баручылардан Кәмалинең өендә иде. Ул, яхшы чанага бер ат жигеп, фәкәть бер кияү егете белән генә утырган иде.

Халык хәзердән үк кодаларны һәм кияүне тәнкыйть итә башладылар. Кодаларның прастуйлыкларыннан көлделәр. Чөнки алар бик ярлы урыннарда да кодаларны тәкәллефле күреп өйрәнгәннәрдер. Кияү балакай Закир әфәнде хакында исә һәммә сүз һөжү¹ вә көлкедән гыйбарәт иде: кайсылары «башы күккә тиярлек», ди. Икенче берәүләре «буе манара кебек», ди. Икенчеләре «чуаш күз», ди. «Шадра... кара... битен таракан ашаган... борчакка егылган... кашын мәче ялап бетергән...» кебек сүзләр халык арасында сөйләнә иде. Ничкем мактамады.

Бар да яманлап, Гөлбануны кызгандылар.

«Авылда бер кыз иде, эрәм иттеләр», диештеләр.

* * *

Кайсы кешеләрдә туйдан ун-унбиш көн элек кода белән кодагый килеп никях укытылса да, Нурий карт кабат-кабат мәшәкәтләнәсе килмәгәнгә, никяхны туй көнендә генә булдырырга шарт кылган иде. Туй килеп 2—3 сәгать үткәннән соң, дөгъват буенча, мулла, мөәззин, күрше-күлән вә мөгътәбәран һәммәсе никях мәжлесенә жыелды... Кеше бик күп иде. Чит авылдан килгән кунаклар һәм кодалар да бар иде. Өйнең сәке һәм сандыклары алынып, идәнгә хәзерләнгән мәжлескә халык аякларын бөкләп түгәрәкләнеп утырганнар иде. Иң түрдә Фәрит хәзрәт, Салых мулла, болар чалма-чапаннан булып, белмим никтер, йөзләре бик шат иде. Аларның ике ягында Нурий картның кодалары булып, башкалар да дәрәжәсенә күрә урын алганнар иде. Тыгыз һәм тарлык иде. Кеше килүе тукталды.

Нурий карт «кирәкле кеше калмасын» дип, халыкка тагы бер кәдрә күз йөртеп чыкты да, Фәрит муллага карап: «Хәзрәт, киләсе кеше бетте... укысагыз да ярап инде»,— диде. Хәзрәт дәхи ачылды, күтәрәнке тавыш белән: «Алайса укырбыз... ике кеше чыгып кыздан ризалык сорасыннар»,— диде, үзе елмайды. Нурий картның ишарәсе белән ике мут кына кеше чыгып киттеләр. Болар икенче өйдәге Гөлбануга барып ризалык сораячаклар, имеш. Хәзрәт тә, Нурий да, халык та боларның нишләп керәчәген, сорамый кереп «сорадык... риза», диячәкләрен беләләр иде. Чөнки гомер буена шулай алдашканнар.

¹ *Һөжү* — мәсхәрәләү.

Теге ике кеше чыктылар да, берсе ишек төбөндө торып, берсе хәляэга¹ барып берничә минут үткәрделәр. Тыштан керә башлагач, берсе иптәшенә: «Безгә гөнаһ булмасмы?» — диде. Икенчесе, бөтенләй юкка санап: «Ни булсын, ул бит бөтен илдә шулай»,— диде дә, кереп киттеләр. Кыздан сорау түгел, өенә дә, янына да кермәделәр.

Алар керүгә хәзрәт: «Нихәл, ризамы?» — диде.

«Риза, хәзрәт, риза»,— диделәр. Мулла дәхи азрак көлдә. Ике ирнең шәһадәте белән ризалык сабит² булганнан соң, Фәрит мулла Зариф, картка карап:

— Кияүнең вәкиле кем? Сездеме?— диде.

— Әйе, без булабыз.

— Ярый алайса,— диде дә, мулла әфәнде Нурыйга карап:

— Кызың Гөлбануны... сум мähәр могажжәл³... сум мähәр мөөжжәл⁴ бәрабәрәнә Зариф угылы Закирга хөснә⁵ ризаң белән бирдеңме?

Нурый йомшаграк тавыш белән:

— Бирдем.

Мулла әфәнде Зарифка карап:

— Гөлбану бинте Нурулланы шулкадәр мähәр бәрабәрәнә кабул кылып алдыңмы?

— Алдым.

Сөаль вә жаваплар өч кәррә тәкрат ителде. Бисмиллаһ хәмед⁶ белән никях хөтбәсе укып дога кылынды. Муллаларга өчәр сум, мөөззингә бер сум сәдака жыелды. Дәфтәргә гакыйд⁷ никях шәһадәт⁸ язылып, ике шаһитның берсе сәнәк тамга, икенчесе көрәк тамга салды. Бу аларның имзасы урынына каим⁹ булып, язу белмәгәнә шуларны салганнар иде. Эш тәмам... булды. Халык арасында «Алла бәхет бирсен... мähәббәтле булсыннар» догасы әйтелмәктә иде. Кечек бер табак белән шикәр, бал вә суның тәркибенән¹⁰ ясалган ширбәт китерделәр. Һәркем чынаякка салып өч кәррә йотты. Тәбәррекән¹¹ битенә, күзенә, кашына

¹ Хәляэ — буш урын.

² Сабит — шиксез, ачык.

³ Могажжәл — ашыктырылган.

⁴ Мөөжжәл — кичектерелгән.

⁵ Хөснә — күркәм, яхшы.

⁶ Хәмед — мактау, шөкер итү.

⁷ Гакыйд — сүз беркетү, договор.

⁸ Шәһадәт — танымлык.

⁹ Каим — терәк.

¹⁰ Тәркиб — терәк.

¹¹ Тәбәррекән — кадерле дип санау.

сөртте.

Ашлар чыгарыла башлады. Иң әүвәл кодалар тарафыннан китерелгән-күчкән ашларны — ләвеш, билдәмә вә казылыктарны бусы фәләннеке, бусы фәләннеке дип атап дога кылганнан соң, кабат кайтардылар.

Соңра Нурий картлар тарафыннан хәзерләнгән ашларны чыгарып, ит, шулпа, бәләш белән халыкның корсагын туйдырып, никях мәжлесен тәмам иттеләр. Гөлбануны Закирга бик мөкәммәл рәвештә багладылар. Шәһадәт биреп кайд¹ иттеләр. Мәхкәмәи вәждан² бу урында бик кабах жинаять таба. Хокукы бәшәр вә ихтияры бәшәргә³ бу дәрәжәдә хилаф⁴ бер эшне имам әфәнденең белә торып та дөвамән ижраә кылуын⁵, Шәһадәтнең ялганлыгы, кызның ризасызлыгы, ап-ачык мәгълүм була торып та, вәрәсәтел әнбиядәнмен⁶ дөгъва иткән затның күз йомып дәфтәргә кайд итүене бик фахиш гамәлдән саний... Каты һәм ачы газап тиеш күрәдер.

Ләкин имам әфәнде үзе дә халкы кебек сукур булганга, аның да вәжданын май каплаганга, бу фахиш жинаятьтән тартынмады. Һәр ел берничә дистәсен эшли... Үз теле белән даимә харамга бисмиллаһи хәмед көфер дип сөйләсә дә, бу урында ул сүзгә караганда үзенә көфер төшкәнне сизми, игътибар кылмый... чирканмый иде.

V

Никях укыган чакта Закир кияү, бу өнемме, төшемме дип шатланып, тизрәк кыз янына керергә ашыгып, Кәмәли өендә утыра иде. Никях укылып бетеп, гакде никях вә шәһадәт язылуга тиз үк килеп Закирдан сөенче алдылар. Ул арада атлар да килгән иде. Чаптырып алып Нурий картның йортына китерделәр. Халык дәхи дә байтак жыелган иде.

Кышның салкын чагы исә дә, гадәт буенча, зөфаф өчен урын келәттә хәзерләнгән иде. Бу асылда ашлык келәте булып, аның бер ягын тәмам бушатып, тазартып шунда чаршаулар корылган иде. Бер сәке, бер өстәл һәм берничә урындыктар куелып, сәке өстендә кыз белән кияү өчең ятаклык урын салынган иде. Гөлбануны киендереп, ясандырып никяхтан соң шул келәткә китерделәр. Ул үзенә нишләгәнән, кайдалыгын да белми иде. Һушсыз кебек иде. Елап башы да каткан иде. Үзе сөйли дә, бер эшне рәтләп башкара да алмый иде. Тавышы калтырый иде. Аны идарә вә кияүне каршы алу өчен янында

¹ *Кайд* — беркетү, теркәү.

² *Мәхкәмәи вәждан* – вәждан хөкеме

³ *Хокукы бәшәр вә ихтияры бәшәргә* – кеше хокукы һәм кешенең ихтиярына.

⁴ *Хилаф* — ярамаган эш.

⁵ *Ижраә кылу* — эшкә ашыру.

⁶ *Вәсәрател әнбиядәнмен* — пәйгамбәрләр нәселенәнмен.

берничә жиңгә тора иде.

Бик каты өч кәррә мылтык атылуы кияүнең капкадан керүеннән хәбәр биреп, ул арада чаж-чож килгән чана тавышы зөфаф өчен хәзерләнгән шул келәт алдына кияүнең килеп житүен белдерде. Ах, хәзер Гөлбану мең бәла белән генә егылып китүдән үзен саклый алды. Йөрәге ярылырга житешә, суга... Үзе калтырый, каушый, әллә нишли иде. Кияү ишеккә килде. Ишек бикле иде. Аны ике малай бикләп тотып кияүдән «ишек бавы» — акча сорадылар. Унар тиен бирде дә, ишек ачылып кияү келәткә керде. Аның белән бергә күп ирләр дә кергән иде. Кайсы идәнгә, кайсы югарыга утырып дога кылдылар да, мөхәббәт теләп ул кешеләр чыгып киттеләр.

Келәттә ялгыз кияү дә кыз вә берничә жиңгә калды. Гөлбану әле һаман күрешмәгән иде. Аны бер жиңгә алып чыкты, күрештерде. Бичара Гөлбану ни күрсен: матур йөзле, сөйкемле Зыяга барырга дип өметләнеп йөргән кешегә бик озын буйлы, кара шадра йөзле, анда бер, монда бер мыеклы, өстенә жилән киеп билбау бәйләгән, аягына солдат итеге кигән князе Закирны күреп, әүвәлгедән дә яман каушау, калтырау, тирләү белән күреште. Закир аның маңлаеннан суырып үбеп, соңра ике рәкәгать намаз укыды.

Чәй бөтенләй тәмле ашамлыklar белән хәзерләнгән иде. Эчәргә утырдылар. Закир белән Гөлбану янәшә булып, бер жиңгә чәй ясады. Закир берне эчте дә каплады. Никадәрле кыстасалар да, кабат эчмәде. Коймакка һәм өч жиңгәгә Закир 20шәр тиенлек тәңкә салды да, чәйне алдылар. Жиңгәләр чыгып, ялгыз Закир белән Гөлбану калды.

Келәт ягылмаганга, әлбәттә, бик салкын иде. Шулай да чишенми яту мөмкин булмаганга, Гөлбану Закирны чишендерә башлады. Юри табылмасын, чишә алмый азаплансын өчен Закирның билбавы бик чобалтып, очлары яшереп бәйләнгән иде. Гөлбануга аны чишү бик читен булды.

Һәр икесе күлмәккә кадәрле чишенеп беткәннәр иде. Закир үзенең каты һәм озын кулы белән Гөлбануны биленнән кочаклап алып, кечек авызы белән иреннәреннән суырып үбеп яткырды. Яттылар...

Закир фәүкыльгадә мәмнүн¹ иде. Хатын табудан гажиз булган озын буйлы вә кара шадра Закирга Гөлбануның мамык кебек йомшак вә саф тәне, кайнар кочагы, кызыл ирене белән кечек авызы Закир төшендә дә күрмәгән жәмал вә нураниясе² бу салкын келәттәгә сәгатъләрне «ожмах хәяте» ясамыш иде.

Закирга шулай хис кылынды. Ләкин Гөлбануга бөтенләй башкача тәэсир

¹ Фәүкыльгадә мәмнүн — гадәттән тыш канәгать, шат.

² Жәмал вә нураниясе – гүзәллеге һәм күркәмлеге

итмеш иде. Халык сүзе белән үк күнелендә мәнфур¹ урын алган Закир үзенә колга кебек озын бую, кап-кара шадра, кашсыз вә чобар йөзе белән күренеп, агач кебек куллары белән кысып, сөйкемсез иреннәре белән үбә башлагач, Гөлбануның күнелендәге нәфрәт вә кәраһәт² бигрәк артты. Иң әүвәлге ятуда ук ул чирканды, жаны да, тәне дә тартылды.

Бөтен вөжүде бизенә, әллә ни якынаясы килми иде. Авыр иде. Бусы бер бәла булып, эчендәгесен яшерергә, яраткан рәвешчә мөгамәлә кылырга мәжбүр булуы аны бигрәк изде. Шулай булса да шул мөгамәләне мәжбүр күрде. Ул эчендәге нәфрәтне яшереп көләч йөз бирергә, кулын кысарга көчләнә, үбәргә тырыша иде. Ләкин һичбере теләп түгел иде. Закирның кулын кысу аңарга боз тоткан кебек салкын тоела иде. Көлүе дә жан белән түгел, бәлки мәжбүрияттән вә жәгъли³ генә иде. Ул көлгән иреннәрнең астында «мин синнән нәфрәтләнәм» дигән бер мәгънә бар иде. Үбешүләр исә әллә нинди тәэсир итеп, бөтен тәнне чиркандыра, теге Зыя белән булган үбешүләргә бөтенләй нәкыйз⁴ иде. Әгәр мөмкин булса, үбешкәнән соң төкереп ташлар иде.

Менә шул зөфаф булды. Кич үтте.

* * *

Кичәге яшь кыз бүген таңга хатын булып керде. Аның «кызлык чаклары» дәхи бер кәррә килмәс шарты белән видаг итеп⁵, бу кич аларга хәтимә⁶ бирде. Ул хәзер ирекле кыз түгел, бәлки кеше хатыны иде. Аңарга бер хәят видаг итеп, икенче бер хәят башланган иде.

Бу кичә аның гомерен бөтенләй аерым ике кыйсемгә бүлмеш иде. Аның кызлык хәяте үтеп, хатынлык хәяте килмеш иде. Гөлбануның шул яңа хәятне тәбрик өчен диикме, әллә юкса үткән хәят өчен тәгъзия⁷ өчен диикме? Кайсы өчендер инде... таң атуга күрше-тирә вә ага-эне малайлары зөфаф булган келәтнең тирәсен сырып алып, «җизни пәке бир» дип, ишек дөбердәтә башлаганнар иде. Закир үзенә бу кайнишләренә сораячагын белгәнгә, 4–5 тиенлектән байтак пәке алып килгән иде. Беткәнче шуларны өләшеп, житмәгәннәренә конфет, прәннек вә акча бирделәр. Алар бетте. Өйләгә таба тагы шул күрше-тирә, ага-эненә кечкенә кызлары килеп, нечкә тавышлары белән: «Җизни, бүләк бир», – дип кечкенә куллары белән шык... шык келәт

¹ *Мәнфур* — жирәнеч.

² *Кәраһәт* — чиркану.

³ *Жәгъли* — ясалма, чын түгел.

⁴ *Нәкыйз* — капма-каршы.

⁵ *Видаг итеп* — хушлашып, сабуллашып.

⁶ *Хәтимә* — тәмам итү, нокта.

⁷ *Тәгъзия* — юату, кайгырмаска өндәү.

ишеген сугарга тотындылар.

Боларга дистәсе 10 тиенлек көзгеләр, сабыннар, кершән һәм иннекләр алып килгән иде. Шуларны тараткач, алар да китте. Бу бүләкләрнең берәз яхшырак вә кыйммәтлерәкләре дә булып, туйдан соң Гөлбану иптәшләрен жыеп, «бүләк мәжлесә» ясау мәжбүри булганга, аларны алып калганнар иде.

* * *

Туй гомумән караганда яхшы үтте. Авылда кунак чоры булганга, кода-кодагыйлар иртә таңнан алып төнгә сәгать 12ләргәчә ашта да чәйдә генә йөрөп үткәрделәр. Бәгъзе бер туйлардагы кебек үпкәләшүләр, бозылышып кайтып китүләр берсе дә булмады. Рәсми сурәттә эчү-исерү дә булмады. Фәкәт Гөлбануның агалары гына яшь кодаларны аулаклап, ак чәй белән кунак иткәләделәр.

Дүрт көн торып бишенче көнне өйләдән соң туй китте. Гадәт мәжибенчә, Закир да үзенә кияү егетә белән бер атка жиккән чанасына утырып иң арттан шылды. Уңайсызланырлык эшләр булмады. Фәкәт кияү жиккән ат белән Зариф картның төпкә жиккән бер атының ялын һәм койрыгын бөтенләй кырып яп-ялангач калдырулары гына берәз кәефләрен бозды. Атлар бөтенләй ялсыз һәм койрыксыз калганнар иде. Моның кемнән икән ачык белә алмадылар. Исбат ителмәде. Моны эшләүче Зыя иде. Ул үзе алырга йөргән кызны алган өчен үчегеп шулай кылган иде.

VI

Туй үткәнгә дүрт көн булган иде. Атнакич кияүләрнең килүе гадәт булганга, Гөлбану урам як тәрәзәсеннән карап Закирның килүен көтә иде. Ул бүген, әлбәттә, киләчәк иде. Башка кызларга кияүләренең килүе бер сәгадәт булып, дәрт вә иштиһа¹ белән көтсәләр дә, Гөлбану бик күңелсез вә кәефсез көтә, авыр, басынкы һәм мәгълүб тора иде. Өстендә бер йөк бар төсле иде. Аның йөзә бик аяныч булып, «мин теләмәгән эшкә көчләндем» дигән мәгънә чыккан иде. Зыяга барам дип шатланып йөргән заманда аның башына килгән бу тәмсез инкыйлаб² хакында хәйран булып... аптырап ни дияргә белми утыра иде. Ул уйлана иде... яшәтән бирле тик яткан зиһене хәзер тәфәккер³ хезмәтенә башлаган иде. Аның уйлары гомумән тәмсез... көенечле... изтыйраблы⁴ иде.

Сәгать үткән саен бу уңайсызлык арта бара. Закирның тиздән килеп сәя, үбә, кочаклы башлавы күз алдына килеп аны изә иде. Әгәр ихтыярында булса, ул

¹ *Иштиһа* — теләк.

² *Инкыйлаб* — асты өскә килү, үзгәрү.

³ *Тәфәккер* — фикерләү, уйлау.

⁴ *Изтыйраблы* — интегүле.

көтмәс, илтифат та итмәс иде дә, ләкин кияүгә чыгып капка ачып каршы алмау зур үпкәгә сәбәп булуы мәгълүм булганга, мәжбүри көтә иде. Ерактан Закирның килгәне күренде. Закирның ерактан күренүе Гөлбануның нәфрәт хисен кузгатып, аның авызыннан ачу вә нәфрәт белән шул сүз чыкты:

— Хәерсез!

Тиз генә сикереп торып көзгегә карады. Күз яшьләре аның кершәнен азрак бозган иде, төзәтте дә, калфагын ипләп, каршы чыкты. Капка ачып кертеп, тагы шул зәфаф булган келәткә керделәр. Закир ике кич кунганнан соң шимбә көн кайтып китте.

Шул вакыттан башлап жәй уртасынача Закир шул рәвешле һәр атнакич¹ килеп икене куна да, шимбә көн кайтып китә иде. Бу моттарид² вә даими булган бер йөреш иде. Бу кияүләп йөргән чакларда аңарга фәүкыльгадә хөрмәт ителә иде. Ат жигү, тугару түгел, киендерү-чишендерү дә Гөлбану өстендә иде. Аны ифрат дәрәжәдә иркә һәм кадерле тоталар, аш-су, сый-хөрмәттән Фәтхия әбинең дөнъяда белгән ни нәрсәсә бар исә, һәммәсә Закирга хәзерләнә иде. Чөнки шулай итмәгәндә, кияүнең, үпкәләп, икенче атнада килми калуы, халык каршында оятка төшерүе ихтимал иде.

Берничә айларгача Закир шул келәттән чыкмады. Ичкәмгә кунакка, ашка-чәйгә йөрмәде. Туры шул келәткә килеп керә, жигелгән атка чыгып утыра гына иде.

Фәтхия әби белән Нурий картлар да аңарга өч айдан соң гына күрештеләр. Язга таба инде һаман келәттә бикләнүне ташлап, чыга, йөри башлады. Күрше-тирәгә Гөлбану белән парлап та, бабасы Нурий карт белән дә кунакка баргалый торган булды.

VII

Шул елның 3 июль көне иде.

Табигатьнең дүрт фасыл арасында артыграк дикъкәт вә мәһарәт сарыф итеп вөжүдкә китергәнә матур жәйнең дә иң күңелле вә иң хозур бер чагы иде. Таулар, болыннар, һәм яшел үлән белән капланып, аллы-гөлле, кызыллы-сарылы чәчәкләр белән зиннәтләнгән иде. Ашлык басулары, бөтенләй күгелжем игеннәр белән капланып, бик моң гына дулкынланып торалар иде. Жәйнең бу жәмәлына гашыйк булып ерак мәмләкәтләрдән килгән сандугачларның сайрашуы адәмнәргә жан вә дәрт бирә, рухларын голүләндерә³ иде. Һәрнәрсәгә хәят биргән кояшның яктылыгы һәм эсселеге бу көннәрдә гүзәл рәвешчә тәэсир

¹ *Атнакич* – пәнжешәмбе.

² *Моттарид* — эзлекле, тәртипле.

³ *Голүләндерә* — күтәрә, дәрәтләндерә.

итеп, кяинатта гомумән күңелле бер хәят башланган иде.

Озын кыш буена салкын вә бураннан йөдәгән адәмнәр жәйнең бу нигъмәтләренә рәхәтләнеп, акрын гына дулкынланган игеннәргә карап шатланалар иде.

Һәрнәрсәдә, һәр жирдә хәят, дәрт вә рух әсәре сизелә, кешеләр башка вакытта булмаган хозур, рәхәт, шатлык хис кылалар иде. Табигый булган бу шатлыктар, бу хозурлар өстенә авыл халкы үзләре тарафыннан да шатлык вә рәхәтләр кушып, бик күңелле бәйрәм — кыз озату, килен төшерү бәйрәме итәләр иде. Каты кышның дәһшәтеннән калтырап, яз чыккач сабан, сука, парна¹, утау хезмәтләре белән йончып беткән егетләр, ирләр, балалар, киндер сугып, тегү тегеп өйдә үткәрүдән ялыккан кызлар һәммәсе эшләрен ташлаганнар, бер атнадан бирле шулай бәйрәм ясыялар иде. Инде бер-ике көннән бу бәйрәм бетеп, һәммәсе дә бил сызганып печән, урак хезмәтләренә керешүләре мәгълүм булганга, бу бәйрәм аларга елында бер генә килгәнгә, бик тансык, бик ганимәт иде. Авыл арасында байтак ук кунактар, мәжлесләр дә бар иде. Халык гомумән эшсез иде.

Кемнең кызы китсә, кемгә килен төшсә, шунда житкән егетләр, житкән кыз һәм балалар һичберсе калмыйча жыелалар иде. Бу өченче июль көнендә Гөлбану китәчәк булганга, нәүбәт Нурий картның йортына жыелырга житкән иде.

Өйләгә таба кызыллы-сарылы күлмәкләр, матур шәлләр дә калфаклар кигән авылның кара кашлы сөйкемле туташлары белән Нурийның йорт һәм өй эче зиннәтләнә башлады.

Якынарак кызлар Гөлбану тирәсендә, башкалар йорт алдында торып, шәл астыннан гына егетләргә күзлиләр иде. Егетләр дә бик күп булып, алар да матур гына киенгән иде. Берничә арбага Гөлбану һәм иптәш кызлары вә егетләр төялеп, гармуннар уйнап, ун чакрым кадәрле яланны әйләнәп керделәр. Бусы Гөлбануны үзенең үскән сахраларына видаг иттерү кабиләннән иде. Бүген Гөлбану үзенең кызлыгына тәмама хәтимә биреп, туган иленнән аерылачак булганга, бик бетеренгән иде. Наман егый, үкси иде. Еглау гадәте озатылган һәр кызда да бар... ләкин бигрәк мәнфүр күргәнгә, Гөлбануның еглавы дәхи башка, дәхи моң иде.

Ул бүген берни карый, башкара алмый иде. Өстенә дә кеше ярдәме белән киенә иде. Закир һәм Гөлбануның агалары исә бик ашыгып-ашыгып придан булып барачак нәрсәләргә сандыкка тутыралар, киезгә урап бәйлиләр, ни дә

¹ Парна – каты басу.

булса хәзерләнәләр иде. Придан күп иде: сәгать, көзге, 12 сумлык самовар, жиздән тас-комган, дюжинасы белән чынаяк вә чәй эсбабы, кашык, тарелка, һәммәсе кижә вә мамыктан Гөлбану кулы белән сугылган эгъла 12 ашъяулык, 30 сөлге, 50 салфет, бик өлкән һәм бик гүзәл чүпләнгән чаршау, 12—13 күлмәк, чолгау, киез, өйдә сугылган яңа мода палас, ике зур сандык... илх¹ кебек нәрсәләрдән гыйбарәт булып, болар зур ике сандыкка тутырыла, анда салу мөмкин булмаганны яхшы итеп урап арбага шул көенә салына иде. Бу приданнар өчен махсус ике арба бара, аларга да Гөлбануның агаларының угыллари утырачак иде. Картлар өйләдән чыкты.

Аш-чәй үтте. Дога кылынды да, еглаганын яшерергә теләгән кебек, Гөлбануның битен бөтенләй үк жилән белән каплап алып чыктылар. Атлар һәммәсе дә жигелгән, беткән иде. Гөлбануны кияүнең жигеп килгән өлкән көймәсенә утырттылар. Көймә яхшы иде. Аңарга өч ат жигелгән, кияүнең алып килгән кучеры утырган иде. Ул кучерга Гөлбану тарафыннан биленә эгъла сөлге бәйләнеп, аның кып-кызыл очлары салындырылган иде.

Гөлбану, Закир, кучер һәм арттагы арчилар² бар да утырганнан соң, авылны чыкканчы атларны тотып озату өчен утырган үткен татар егете күтәренке вә мәһабәт тавышы белән: «Эй...!» диде. Дилбегәләрне какты. Атлар кузгалып капкадан чыктылар. Иң алдан көймә, аның артыннан өч арчи: икесе Гөлбануның агалары, берсе әжнәби³ булып, һәммәсе икешәр ат жигеп хатыннары белән утырганнар иде. Иң артта приданнар белән тулган ике сандык арбасы иде.

Капкадан чыгуга атлар бик гайрәт белән кузгалып, аллы-артлы алты арба тузан туздырып бик кызу чаптырып киттеләр. Өй һәм йорт эче тулган, бөтен урамны каплаган халык диңгезе селкенеп һәр якка «кыз китә... кыз китә... кыз...» дигән тавышлар чыга... шау-шу... тавыш-кычкырыш... көлү... әллә ни эшләүләр башланды. Малайлар кая басканны белми әллә нинди шатлык килгән кебек сикерә... чаба... дулуй... «ау... ай... һай-һай» кычкыралар, һәркем үз юлын алып, халык тарала... юнәлә башлады.

Гөлбану китте... яңа дөньяга керә.

VIII

Гөлбану кимәгә⁴ утырып Нурий картның йортыннан атлар кузгалган заманда Курайлы авылының халкы Насрий мөәззиннең кызын озатып килен

¹ *Илх* — һәм башкалар.

² *Арчилар* – кияүгә чыккан кызны кияү ягына озатып баручылар.

³ *Әжнәби* – чит кеше

⁴ *Кимә* – бөркәүле арба (кибитка).

төшерү өчен Зариф картның өенә, йорт тирәсенә жыела башлаганнар иде. Авылларның кыз озату, килен төшерү бәйрәмнәре бер чорда булганга, монда да бәйрәм, монда да шулай эш ташлап азрак ял итү, кунаклашу хөкем сөрә, монда да жыелышлар була иде.

Монда да кунаклар, мәжлесләр бар, монда да шулай кыз озату, килен төшерүләр дәвам итә иде. Насрый мөеззиннең йортыннан халык дәрьясы агып Зариф карт йортына килде. Килен төшерүнең эһәмияте кыз озатуга караганда алдарак тотылганга, халык бик күп иде.

Авылда егет, кыз, бала, исемләнгән һичкем калмаган, ирләр, хатыннарда да күп кеше килгән иде. Өй эчләре, йортның өй буйлары шул хатыннарның аллы-кызыллы, сарылы төсле киёмнәре белән бик матур рәвештә күренә иде. Егетләр, ирләр исә капка буйларында, урамнарда кара бүрек, итек һәм казакилар киеп, карачкыл бер манзара тәшкил итәләр иде. Һәркем имкяны булган дәрәжәдә матур вә гүзәл киенгән, ясанган, хосусан кызлар бик тырышып киенгәннәр иде. Фәкәть балалар гына садә булып, аларның киенүдә, бизәнүдә кайгы юк, шулай ук егетләр күзләү, кызлар күзләү белән дә эшләре юк иде. Алар һаман уйныйлар, сикерәләр, кычкыралар гына иде. Үзара уйнап арганнан соң шунда жыелып бөтен өй, йорт, азбар һәм урамны каплаган халык белән уйный башлыйлар иде.

Авылның очыннан бер арба күренсә яки бөтенләй юкка да «килен килә!.. килен!» дип кычкырып йорт тирәсендә жыелган халыкны кузгаталар... алдыйлар иде. Әгәр дә халык боларга алданып кузгалса, урамга чыкса, алдый алганнары өчен дәхи бер дөнья тутырып шатланып кычкырышалар... шаулылар иде, көләр иде. Берничә мәртәбә алданганнан соң дәхи бер мәртәбә төрле яктан, ләкин бик чынга охшашлы «килен килә!.. килен килә!..» дигән тавыш күтәрелә иде. Бу тавышның кәйфияте¹ дәрәслегенә шәһадәт биргәнгә, халык ихтыярсыз ышанып, өй һәм йорт вә азбарга тулган адәмнәр бөтенесе шау-шу, кычкыру белән урамга чыгып, килен киләчәк якка карадылар. Вакыйган, киләдер шул. Бөтен күзләр атларга юнәлде.

Ерак жирдән бик кызу каулап килгәнгә, атлар бик ялыккан иде. Шулай да сер бирмәделәр, бик шәп килеп життеләр. Бөтен урамны тыгызлап каплаган халык диңгезе Муса таягы белән суккан чактагы кебек ике якка ярылды^{5*}. Уртадан атлар чаптырып керделәр.

Кимәнә азбар ягыннан уратып китереп болдырга туктатты. Гөлбануны Закир кимәдән төшереп култыклап өйгә кертте. Ул моңарчы күрмәгән, белмәгән

¹ *Кәйфияте* —рәвеше.

кешеләр вә ят йортлар эченә аяк басты. Гөлбану кереп китүгә егетләр төрле яктан: «сөзмә чыгарыгыз... сөзмә», дип кычкырып та бетмәделәр, өлкән ике табак сөзмә чыгып килде. Халыкның жанлы вакыты менә хәзер башланды. Елгыр егетләр, сөзмәнең чыгуын саклап торып, кулларына бик күп сөзмә алдылар да, халыкны куып-куып буярга, агартырга тотындылар. Монда фәкать кызлар имин иде. Башкалар һәрбере азмы-күпме сөзмә эләктереп, бик кызулап бер-берсен буяшырга керештеләр. Халык йөгерә... куа... кача... кем туры килсә, шуңа буйый, битне, башны, киёмнәрен сөзмә агартып бетерә... иде. Һәркемдә сөзмә... Һәркем буйый., буяла... кычкырыш... шау-шу... «тот»... «тот» тавышлары чыга... качалар... егылалар... кайбер балалар егылып жылый башлыйлар... әллә ниләр була иде.

Егетләр, ирләр һәм балалардан буялмаган кеше калмады. Күбесе катык мичкәсенә тыгып алган кебек баштанаяк сөзмәгә буялып ап-ак булган иде. Байтак заман шул рәвешле шау-шу... кычкырышу... йөгерү... куу... качу... чабу тоту... егылу... еглау белән ду китереп женләнеп буяшканнан соң, икенче берәүнең килене төшәчәк иде, шунда киттеләр.

* * *

Гадәт буенча, Закир Гөлбануны култыклап керткәннән соң килен күрү өчен өйгә шыгрым тулган кызлар, жиңгәләрдән бер кыйсме белән Гөлбану чәй эчте. Чәйдән соң гел кызлардан гына гыйбарәт бөек бер «һэйәт»¹ Гөлбануны су юлы күрсәтергә алып бардылар. Ул шул һэйәт белән бергә барып көянтә белән су китерде. Судан кайткач киёмнәрен салып, беләген сызганып, альяпкыч ябып, «килен камыры» басты. Аннан соң аш пешерү, чәй кую, сыер саву, мунча ягу кебек эшләр аңарга берәм-берәм тезелде. Ул шул көнне үк күптән шул йортта торган бер хатын кебек хезмәткә тотынды. Чөнки киленгә шулай тиеш иде.

Иртә белән арчиларга беленне дә үзе пешерде. Хасил: арбадан төшөп чәй эчү белән бөтен гаилә хезмәтенә жигелеп китте. Хатыннарга гаид² авыл жирендә ни эшләр бар, һәммәсе аңарга тагылды.

Чөнки яшь киленгә шулай тиеш иде.

IX

Киленлек Гөлбануның тормышына һәр яктан бик зур үзгәрүләр бирде. Ул чынлап ук яңа тормышка, яңа дөньяга кергән иде. Яшь килен булганга сыер саву, аш-чәй хәзерләү, суга бару, мунча һәм өйләргә ягу вә кер юу кебек йорт эшләре аңарга гаид булган кебек, урак, печән, утау һәм ашлык сугу, әвенгә чыгу кебек иген эшләренең дә һичбереннән котылырга имкян юк иде. Бу

¹ *Һайәт* – делегация

² *Гаид* – караган, тиешле

эшләрнең байтагын ул кыз чагында да эшли иде.

Ләкин андагы эшләү белән хәзергесе арасында зур аерма бардыр: ул анда иркә һәм хужа иде. Арзулары¹ табыла иде. Ө монда исә үзе икенчеләрне иркәләргә мәжбүр. Ул анда ялан, иген эшен эшлэгән чагында йорт эшенә һич катышмый иде. Иртә торуга, кич кайтуга аш-чәй хәзер була иде. Ө монда иртә белән эшкә киткәнче сыер савып чәй хәзерләргә, кич кайткач дәхи шулай эшләргә мәжбүр иде.

Кыш көне әвенгә чыгу, 60—70 бәрәнне имезү кебекләр дә аңарга киленлекнең арттырган хезмәтләрәннән иде. Өвәлгечә киенү-ясанулар кайда?! Ул хәзер күлмәк юарга да чак кына вакыт таба иде.

Өлкән йорт, жәмәгать вә мал күп булып, шулар аның тынын бетерә иде. Кыз вакыттагы уен-көлкеләр, тауга чыгып, кунарга жыелып музыка, җыр вә биюләр белән кәеф ачу, тула басу, каз жуулар кебек күңелле эшләр һәммәсе, Гөлбануга видаг итеп, ул аларны күрү түгел, хәзер уйларга да вакыты, имкяны юк иде.

Кыз вакыттагы хозур вә сәгадәттән ни бар, һәммәсе беткән, башкасын ни әйтергә, көләч йөз дә калмаган иде. Жылы вә тәмле сүз дә юк иде. Хәзерге хәле белән кызлык чагын чагыштырып караганда кызлык — хөрлек, киленлек — коллык диярлек иде. Аңарга һичбер илтифат, игътибар юк, яшь килен булгач, ул хокуксыз... Һәркемнән түбән , һәркемгә мәхкүм² иде. Һәркем аңарга әмир, хаким була, һәркем аны жиңә һәм җигә иде. Кыз чагындагы наз вә иркәлекләрне ул хәзер төшендә дә күрә алмый иде. Бу йортта аңарга мөлжәз³ булган һичкем юк иде... Аның аяныч хәле һәм күз яше берәүгә дә кыйммәт түгел... берәүнең дә мәрхәмәт хисен уятмый иде. Еглаганын күрсәләр, аңарга бик залиманә тавыш белән:

— Сидермә күзеңне!.. — дип кенә куялар иде. Ул һәркемне үзенә дошман, үзенә залим дип күрә иде. Наз вә кадердә генә үскән кызга дәфгатән⁴ шундый кешеләр эченә төшү, әлбәттә, авыр иде. Ул һәркемнән бизар⁵ иде.

Гөлбануга хужалык, хакимлек иткән, күбрәк вакыт жанны газәплаган кеше — ире Закир белән кайнаңасы Сабира иде. Сабира... бу зәһәрле... гыйфрит һәрвакыт Гөлбануның жәрәхәтенә тоз сибеп кенә тора иде.

Үзе табгандә⁶ каты күңелле, таш бәгырьле, тәрбиясез булып, гадәттә кайнаңаларга бирелә торган хокук аның табигый булган бу сыйфатларын дәхи

¹ Арзу — теләк, омтылыш.

² Мәхкүм — буйсынырга тиеш.

³ Мөлжәз — сыену, котылу.

⁴ Дәфгатән — көтмәгәндә

⁵ Бизар — аптыраучы, интегүче.

⁶ Табгандә — табигате белән

куэтлэгэн иде. «Киленне шулай тоталар аны!» дип, бу Сабира һәрвакыт Гөлбануны тэнкыйть итеп, урынлы-урынсыз ажгырып тора иде. Һичбер урында гафуны да белми иде. Мәрхәмәтнең исеме дә юк иде. Гөлбануның арзуларыннан бернәрсә вөжүдкә китерелергә уйланса, иң әүвәл бу карчык каршы тора, мәкруһ тавышы белән: «без дә килен булдык, бер дә алай кыланмадык... түздөк. Үлмәс әле, түзәр! Жаны учында түгелдер», дип аяк тибеп кычкыра һәм мөманэгать итә¹ иде.

Сабираның Гөлбануга һичвакыт бетми, югалмый торган иң беренче жәрэхәт салуы Нурий картка кунакка бару тугрысында булды. Авыл жирендә яшә киленнәр кайнеш йортына төшөп унбиш көн, өч атна чамасы торгач аталарына кунакка барып кайталар. Бу бер гадәт, бер ихтыяж кебектер.

Табигий, Нурий карт та Гөлбануны озатып унбиш көн үткәннән соң кызы белән киявен: «Һич булмаса ике генә кичкә килеп китсеннәр»,— дип кунакка чакырды. Гадәттә бу чакыру рәд кылынмый, кабул итеп барыла иде. Ләкин Сабира карчык бөтен көчә белән каршы торды. Авызыннан зәһәрләр күбекләрен чәчеп: «Булмас... йөрмәс! Эш вакытында кеше кунакка барамы? Түзәр әле, жаны чыкмас»,— дип акыра. Төрлө сәбәпләр табып жибермәде. Зариф карт жебегән, изелгән бер нәрсә булганга, ул да бер нәрсә кыла алмады. Шулай итеп, кунакка бару айдан артыкка кичте. Бу манигь² Гөлбануны бик изгән, ваткан иде. Ул бөтен эчке өзөлүләр белән: «Әй Илаһым! Башымны ашый икән бу убырлы карчык»,— диде. Бер аулак табып бик озак еглады.

Бу манигь аның сәгадәтенә, өмитенә мөһлик³ бер зарабә⁴ кебек булып, аның күңелендә һич вакыт бетми торган жәрэхәт ясады. 17 яшенәчә һичкая чыкмаган, наз вә иркә эчендә анасының канат астында үскән Гөлбану өчен бердәнбер килеп эләккән киленлек газабыннан бер генә көн котылып туган иленә бару аңарга бик кыйммәт иде.

17 еллык мәсгуд хыял үткән, бөтен яшьлек хатирәләре сакланган, яшьлек оясы булган мөкатдәс иленә бер-ике генә кичкә булса да кайтасы, йөргән жирләрен, иптәшләрен күрәсе, сөйләшәсе, сер сыйганнарына киленлектән зарланып елыйсы, азрак куанасы килә иде. Бу аңарга бик мәсгудиять кебек хис кылынган иде.

Ләкин муафّفәкь була алмады. Яшь киленнәрдән күбесе бу уңайсызлыктарга дучар булмакталар исә дә, Гөлбануның үзенә махсус авыр хәлләре

¹ *Мөманэгать итү* — каршы тору, аркылы төшү.

² *Манигь* — киртә.

³ *Мөһлик* — һәлакәт, үлем.

⁴ *Зарабә* — бәрү, бәхетсезлек.

дә бар иде: ул ире Закирны һичбер яратмый, бәлки аннан нәфрәт итә. Зыяны сагына иде. Нәфрәтләнгән кеше белән юлдашлык, әлбәттә, мөшкелдер. Сабира карчыкның теге зәһәрлеге, аңарга кушылып юньсез Закирның да котыруы, йорт эчендә күңел сөйгән, көләч йөз биргән бер генә адәм дә булмавы Гөлбануны изә генә иде. Ул тәмле сөйләшүдән дә мэхрүм иде. Кайгысын сөйләп егларга бер адәмнең табылмавы аңарга бигрәк кыенлык бирә иде. Өстәвенә: килен булып төшкән йорты үзенә үскән жиренә бөтенләй нәкыс булып тәрбиясез, низамсыз, пис, хәсис булуы да аңарга авырлык сала иде.

Боларга Закирның эчкечелеген, Сабираның золымыннан ләззәт алуын кушсак, аның уңайсыз хәлләрен беркадәр күргән булырбыз... Мондый вакытта да мәнфур¹ булган Закирның эчеп, сасып кайтуы Гөлбануга аны мөжәссәм² иблис кебек күрсәтә иде. Шул сасы көенчә үбә, коча башласа, Гөлбану чиркануыннан ни кылырга да белми иде.

Бу уңайсызлыктан, әлбәттә, Гөлбану бик мөтәәссир³, фәүкыльгадә мөтәхәссир⁴ иде. Тыштан никадәрле белдермәскә тырышса да, эченнән һәр заман егълый... яна... көя иде. Зыяга барырга торганда, хәзрәт сүзенә карап, бер пъянич чуашка бирде дип, атасына да үпкәли, язмышка да сылтый иде. Алладан да күрә иде. Әллә гөнаһ шомлыгымнан микән, дип тә уйлый иде.

Әүвәлге елларны бу зарларны, бу газәпларны фәкәть үз эчендә йөртсә дә, соңга таба аңарга үзе кеби ышанычлы бер мазлумә дус булып, шуңа гына сөйли башлаган иде. Башкалар алдында жәбер нәфес белән ризалыкны белдерсә дә, яшьләрен тыйса да, бу дусы янына килсә, ихтыярсыз аның күзеннән мөлдер-мөлдер яшьләр тәгәрәп йөзеннән эз салып китәләр, ул аларны тыймый, еглый иде.

Тыярга теләсә дә, эчкә тулган хәсрәт аларны бәрәп чыгара иде. Аның киленлек хәяте менә шул рәвешле үтә иде.

X

Өч ел үткән иде.

Закирның атасы Зариф карт вафат булып, аның йорты, жире, мал-туары бөтенләй тузган, таралган иде. Аның ике хатыны, дүрт угылы, үзара тыныша, тату яши алмый аерылып, йорт вә малны дүрткә бүлеп, дүртесе дүрт жиргә бик ярлы вә кечкенә йортлар ясаганнар иде. Авыл эчендәге урыннар кыйммәт булганга, Закир гел шул үзе кебек төп йорттан атасыннан аерылган яшьләр генә

¹ *Мәнфур* - жирәнгеч

² *Мөжәссәм* — артык зурайтылган.

³ *Мөтәәссир* — кайгы-хәсрәткә төшкән.

⁴ *Мөтәхәссир* — хәсрәт чигүче, кайгылы.

утыра торган арткы һәм саңгырау бер урамга читкә генә кечек бер өй салып, шунда тора башлаган иде. Сабираның башка баласы булмаганга, ул да Закир белән булып, Закир, Гөлбану һәм Сабирадан гыйбарәт бер гаилә булган иде.

Боларның тормышлары бик ярлыларча иде. Зариф карт үзе терек заманда ук аяклы малларын бусы Кәримнеке, бусы Салихныкы дип, угыллары арасында бүлеп тәгаен итеп беткәнгә, Закир исә үз инчеләрен¹ солдатка киткәндә сатып беткәнгә, аларга бер колынлы бия белән бер сыердан башка мал тимәгән иде.

Өйләр дә башка варисларга бирелеп, Закир фәкәть бер келәт алган иде. Ул шул келәтне сатып, Нурий картның да ярдәме аркасында, бер өй ясап керде. Бу өй кечкенә, иске, бүрәнәләре вак булып, тәрәзәләре дә өч кенә вә башы да салам белән ябылган иде. Ишегалды читән белән әйләндерелеп, йорт тирәсендәге читән һәм начар абзардан башка бер нәрсәсә дә юк иде. Утын беткән саен яга барганга, бу читәннәр дә бетеп бара иде. Боларның күрше-тирәсендәге яшьләр дә болар кебек ярлы булсалар да, алар үзләренең эшлеклелеге аркасында йортлар барынча төзек вә бөтен иде. Закир исә үзе игътибарсыз, эшлексез бер нәрсә булганга, аның йорты ташландык йортлар кебек күренә иде. Өненә эче дә тышыннан алда түгел иде. Дүрт стена белән сәке вә пичтән башка бернәрсә дә юк иде.

Закир үзе атасыннан соң эчүдә бигрәк тәрәккый иткәнгә, Гөлбануга придан булып килгән нәрсә берсе дә калмаган иде. Кайсысы эчәргә сатылган, кайсысы исереп ватылган, кайсысы ашарга беткәннән сон рәһенгә² салынып алынмаган иде. Сәгать, көзге, киез, палас вә ястык кебекләр шунда кереп, теге күп ашъяулыklar, сөлге-салфетлар төп йортта чакта ук чуаш кебек холык истигъмалы кылып³, яланга икмәк ташырга капчык ясап бетерелгән иде. Хәзер алар кирәгенә тотылырга да чамалы калган иде.

Өч ел буенча Гөлбануга һичбер яңа киём ясалмаганга, ул үзенең алып килгән киёмнәрен бетерә язган, калганнарын да Закирның сатып эчүеннән куркып аталарына илтеп куйган иде.

Һәрнәрсә үзгәргән, алышынган иде. Ярлылык көчле иде. Бай угылы Закир, бай кызы Гөлбану һәм бай хатыны Сабира өчесе дә ярлыларча тормышка мәжкүм иде. Дәрәс, бу бөтен авылда диярлек шулай була. Бай кызы бай угылына бара да, егет атасы йортыннан аерылып чыгып, шундый саңгырау урамда ярлы гына яшәргә мәжбүр була. Ләкин алар бик нык тырышып эшләү аркасында, күбесе баеп та китәләр. Ә Закирныкы исә баю кайда, көннән-көн

¹ *Инче* — терлек, аяклы мал..

² *Рәһен* — заклад.

³ *Холык истигъмалы кылып* — холык кулланып, холыклы булу.

түбөнгө кала бара иде. Закирның эчүе һәм эшсезлеге тәрикәдән¹ алган малны да бетерә генә бара иде.

Гөлбануның атасы Нурий карт кызын кызганып, мал вә ашлык белән баштарак байтак ярдәм итсә дә, килгән берсен сатып эчә барганга, бусы Гөлбануга газап кына арттырганга: «Юкка әрәм итмәгез!» — дип, Гөлбану аталарын ярдәмнән тыйды. Инде алар да бирми башлаган иде.

Хәзер Гөлбану өчен бигрәк тә ямьсез-тәмсез генә түгел, бәлки изгеч бер хаят башланган иде. Яшь вакытта шундый аянычлыкта яшәүче адәмнәрне күреп, кызганып күзеннән яшь чыга торган тормышка ул хәзер үзе мэхкүм иде. Ире һаман эчә... көз булып, ашлык житсә, аз-маз азыкларын да сатып аракы алганга күрә, ел тәүлегенә тамак туйдыру өчен бик аптырала иде. Тәмле вә төрле ашау түгел, ялгыз арыш икмәгенә дә туя алмый иде.

Закир вакытында утын хәзерләүне белмәгәнгә, һәр язда Гөлбану үзе тизәк сугып, Фәтхия әбиненң назлы, кадерле кызы баштанаяк нәжескә болгана иде.

Аз малның тизәге генә озын кышка өйне жылытырга житмәгәнгә, суыктан дер-дер калтыранып чыккан көннәр күп була иде. Киём мәсьәләсе дисәк, ул инде бик ачык иде. Гөлбану килен булып төшкәннән бирле һаман атасыннан килгән киёмнәрне киеп, хәзер ярлылангач, салкыннан сакланырлык киеме калмаган иде.

Тамак ач, өс ялангач... өй салкын, тундыра... шул газаплар эчендә Гөлбануның озын кышлары үтә иде. Аңсыз өйләнү аны шул хәлгә салган иде. Әгәр дә уңайсызлык фәкать шулардан гыйбарәт булса, ул, бәлки, түзәр дә иде, ләкин язмыш Гөлбануга ачу иткәндәй итеп, аңарга дәхи күп авырлыктар, газаплар кушкан иде. Бу ярлылык, бу бәхетсезлекләр Сабира карчыкның канын һәм нервыларын бик бозып, хәзер аның бөтен вөжүде ачу, дошманлык вә әрнү белән генә тулган иде. Башка һичнәрсәдән үч алырга, ачу басарга белмәгәч, Сабира һаман Гөлбануны әрләп-тиргәп кенә тора, шуның белән генә йөрәген, ачуын баса иде.

Һәм ачуларын Гөлбанудан ала... аны талап кына юана иде. Бөтен бәхетсезлекне Гөлбанудан күрә иде. Ярлылыкларын да, Закирның эчүен дә, теге йорттан аерылуын да вә башка һәр бәхетсезлекләрне дә Гөлбанудан күрә иде. Аз гына бер нәрсә килешмәсә, хәзер дөнья жимерердәй ачу чыгарып, сүздән-сүзгә күчереп, «син генә харап иттең безне», — дип сүгәргә тотына, Гөлбануның күзләрен дә ачырмый иде. Сабира белән жаваплашу аның ачуын гына, ныграк сүгенүен генә арттырган кебек, бер генә сүз әйтелсә дә, Закирга жылап:

¹ *Тәрикә* — мирас

хатының сүкте... «курба, карт маржа... диде», дип, Закирдан да кыйнатачагы мәгълүм булганга, Гөлбану никадәрле сүгелсә, тиргәлсә дә жавап бирми иде. Ике жәһәттән кыен алганчы дип, сабыр итә иде.

Сабира авызыннан төкерекләрен чәчеп: «Синең явызлыгың аркасында гына без аерылдык... син генә безне бу хәлгә төшердең»,— диюенә каршы: үзе көндәше белән, Закир агалары белән тыныша алмый аерылганнарын әйтмәк булып авыз ачса да, тагы туктый, тагы сабыр итә иде.

«Закирым синең кайгыңнан, синең шайтанлыгыңнан түзә алмаганга эчә»,— дигән ифтирасына¹ каршы: бөтен нәселләренең эчкечелеген, Сабираның үз иренең дә эчеп үлгәнән әйтеп рәд кылмак булса да, жавапларының файда бирмәвен белгәнгә, ихтыярсыз сөкүт итә иде.

Он, чәй вә шикәр бетә башласа, Гөлбану өчен дәхи караңгы көннәр килә иде. Фәлән бетте... фәлән кирәк дип әйтү Сабираның женнәрен котыртып: «Онны тиз бетерәсең... саткансыңдыр, тәмле ашагансыңдыр», дип, яндырып тиргәвен лязим² иткәнгә, бер нәрсәнең бетүен хәбәр бирү жан газабын арттыра иде.

Сабираның Гөлбануга карашы менә шул иде. Аныкы тәгаен иде. Ләкин Закирның Гөлбануга карашы тәгаен мөшкел иде. Ул кайвакыт Гөлбануны яраткан да, сөйгән дә төсле күренә иде. Иркәли дә... кадерли дә иде. Хәтта Сабираның күп тиргәвенә каршы «куй инде!» дип мөдафәга³ дә кылгалый иде. Ләкин бу даими түгел, сирәк була иде. Һәм булуы да булмавыннан зарарлы иде. Чөнки Сабира угылының мондый яхшы мөгамәләсен кызгана... хөседе кайный иде дә, тагын Гөлбануны: «син сихерче... анаң да сихерче... сез Закирны сихерлисез, бозасыз», дип, таларга тотына иде. Шул иркәләүне ул сихер эсәре дип әйтә иде.

Ләкин бу сихерче диюгә сәбәп булган мөгамәләләрне Закир бик сирәк вөжүдкә китерә иде. Аның күп вакытта йөзе Гөлбануга караңгы, ачулы булып, юк-бар нәрсә өчен дә кыйнап, ватып бара иде. Хосусан ул эчкән чакларында ифрат дәрәжәдә женләнә, котыра... дөнъяны куптара иде.

Ул күп эчә... эчкән саен Гөлбануга кыен вә газап өелә генә иде. Анда гажәп бер гадәт бар иде: ул шулай эчә, исерә, изгәнче Гөлбануны кыйный иде дә, күп вакыт үтмәнчә ачуы басылып: «кәләш... жанаш... Гөлбанукаем», дип үбә, кочаклый, аркасыннан кага башлый иде. Айнык вакытында да мәнфүр булган Закирның исереп сасыган чагында үбүе, кочаклавы Гөлбану өчен кыйнаудан да

¹ *Ифтира* — яла ягу, ялган гаеп тагу.

² *Лязим* — тиеш, зарур.

³ *Мөдафәга* — каршы тору.

яман... кыйнаудан да изгеч иде.

Кайсы яктан караганда да Гөлбану бик авыр, түземсез изгеч тормышка мэхкүм иде. Аның алды-арты, уңы-сулы бар да караңгы, куркыныч, өметсез, көенеч һәм күз яше генә иде. Ул хәзер жан жәһәттеннән дә үзгәргән иде. Эчендә жаны даимә газаплы иде... өзелә... яна... көя... сызлана иде.

Аулак тапса, мотлак еглый, Аллага зарыйлык кыла, ялвара, үлем дә сорый иде. Бу аяныч хәле өчен атасына да үпкәли, Алладан, язмыштан да күрә, гөнаһ шомлыгым дип тә уйлый иде. Теге дөнъяга баргач, сәгадәт вә интикам¹ өмете аны берәз жуатса да, аңсыздан бер дәһшәт зоһур итеп², бу өметенең юанычларын югалта иде. Аның төсе дә бик үзгәргән, йөзе яшь кыз Гөлбануга бер дә охшамаслык хәлгә килгән иде. Бите карачкыл-сарыга әйләнеп, күзләре эчкәрәк баткан, караган саен бер аянычлык хис кылына, «минем еглыйсым килә», дигән бер күренеш сизелә иде. Кызганудан егламый карау читен иде. Үзе дә яшь чагында хәят дәртеллеген югалтып, авыр вә басынкы булып калган иде.

190...елнын көзге фасылында ул менә шул дәрәжәгә, шул хәлгә килеп житкән, киленлек тарихы баштанаяк авырлык, кыйналу, тиргәлү вә күз яше түгү белән тулы иде. Килен булып төшкән көннән башлап шул көнгәчә ул үзендә һичбер төрле сәгадәт вә жуаныч хис кылмаган иде. Бу ел ашлыклар шәп булып, Закирның эчүе бигрәк артканга, Гөлбану өчен тарихның дәхи дә караңгырак, дәхи дә газаплырак сәхифәләре ачыла башлаган иде.

1 октябрь көне менә шул кара сәхифәләренең мөһимнәреннән берсен билфигыль³ ачты:

Бүген күрше авылга базарга китеп халык өйләгә кайтса да, Закир ярты төнгәчә кайтмаган иде. Сабира өйдә юк иде. Гөлбану ире кайтуына самоварны кайнатып баскан, үзе урам як тәрәзәнең күтәрмәсен күтәреп Закирны көтә иде. Авыл гомумән йоклап, бөтен кяинатта⁴ тирән тынлык вә мөхкәм сөкүнәт⁵ хөкем сөрә иде.

Төн караңгы, һава ләтыйф вә саф иде. Баштарак күк йөзе ачык булып: «Әй бичара! Хәлең бигрәк аянычтыр!» дигән төсле ай һәм йолдызлар кызганышып карап торсалар да, соңга таба аларны да болыт каплап, Гөлбану калын караңгылыкта япа-ялгыз калды.

Сабира күптән түгел «онны тиз бетергәнсең!» дип сүгеп чыкканга, Закир

¹ *Интикам* – үч кайтару

² *Дәһшәт зоһур итеп* — куркыныч күренеп.

³ *Билфигыль* — чынлап.

⁴ *Кяинатта* - дөнъяда

⁵ *Сөкүнәт* — тукталу, оеп калу.

озакламый кайтып эллә ниләр кубаруы, женләнүе мәгълүм булганга, Гөлбану бик тулган, моңайган иде. Закир бер капчык солы алып китеп, үзе дә яп-якын жирдә бу кадәрле озак торганга, исереп кайтуы, кыйнавы билгеле иде. Ул моңарга ышанган иде.

Боларга кушылган ялгызлык, төннең караңгылыгы, кяинатның гомумән тынлыгы аны ихтыярсыз уйга вә хыялга чумдырды. Үткәнне уйлау! Бу өметсез вә мөтәхәссирләргә гаиддер¹.

Гөлбануның бала чагыннан башлап бүгенгәчә үткән гомере һәм киләчәгә бар да берәм-берәм күз алдына килде. Үткәнне эләм вә изтыйраб² эчендә, кайгы вә хәсрәттә күрү киләчәген караңгы һәм өметсез дип ышану анын уйларының тәмсезлеген арттырды. Хыял аның хатирәләрен гәүдәле ясап, алдына китерә иде. Аның бала чагында үзенә хаким, хужа вә манигъ тапмый яланаяк, яланбаш һаман уйнап, сикереп шатлыктан башка һичнәрсә белми йөрүләре, иптәшләре белән киенеп, ясанып тауга чыккан, кунарга жыелган заманнары, кызлар эчендә моң иттереп үзенә музыка уйнавы, андагы җырлар, биоләр, яхшы чанага төялеп авыл буена каз жуарга йөрүе, Зыяны яратып, аның белән үбешеп, кочышып, барырга өметләнүләре, хәзрәт сүзенә карап Закирга бирелеп тә, шул көнгә төшүе, Сабираның акырулары, Закирның кыйнаулары, үзенә өсте ялангач, тамагы ач, өй салкын булулары, тагы эллә нинди уңайсызлыклар берәм-берәм зиһененнән кичеп, аны соң дәрәжә мөтәхәссир³ кылды. Күңеле тулды. Йомшарды. Энҗе бөртегенә охшап, күптән бирле кайда төшәргә белми торган кебек калтырашкан күз яшьләре саргылт йөзеннән берәм-берәм акрын гына тәгәри башладылар. Боларны башкалары тәгъкыйб итеп⁴, аның күзе бер чишмә хәлен алган иде.

Ул бик озак еглады, эссе яшь түкте. Бу елау аңарга берәз юаныч булган иде. Ул азрак җиңеләйде. Гүя күз яшьләре аның эчендәгә кайгыларын юды яки кайгылар күз яше сурәтендә гәүдәләненеп актылар да, ул азрак бушангандай булды. Жаны берәз тынычлана төште. Ул аз гына булса да җиңеләйгән иде.

Фәкать ерактан ишетелеп, боларга таба килгән бер исерекнең тавышы гына аның бу жуанычларын кабаттан бетереп, тәннәре эллә нинди булып китте. Ул моны Закир дип уйлаган иде. Яңгылышты. Ул Закир түгел иде. Җырлап Гөлбануның тәрәзә төбеннән үтеп китте. Бу исерекнең үтүе озакламый Закирның да шул кыяфәттә кайтачагын күз алдына китергәнә, аны дәхи дә

¹ *Мөтәхәссирләргә гаиддер* — кайгы-хәсрәт чигүләргә бәйләнешле

² *Эләм вә изтыйраб* — кайгы, хәсрәт һәм газаплану.

³ *Мөтәхәссир кылды* — кайгыга салды, үкенечле итте.

⁴ *Тәгъкыйб итеп* — эзәрлекләп.

эләм вә изтыйраб истиля¹ кылды. Ул тагы изелә, тагы борчыла, тагы газапланырга тотынды. Тагы бик тәмсез нәрсәләрне уйларга чумып китте.

Никтер ул хәзер бик өметсез иде. Сабыр вә түземлеге беткән төсле, моннан соң бу йортта тора алырлык тәкәте калмаган төсле хис кыла башлады. Ихтыяры тәфәккернең нәтижәсе түгел, бәлки гайре ихтыярий бер хис аңарга: «Юк, Гөлбану, син монда тора алмыйсың! Тәкәтең бетте. Син китәргә юл кара!» дигән төсле иде. Аңарга өмет: «Түз әле... бәлки, төзәләрләр», дисә дә, өч еллык киленлек хәяты ул өметнең нәсыйхәтен урынсызга чыгара иде. Өмете жинде. Баягы хис аның гакыл вә мөхакәмәсенә дә хужа булып, Гөлбану ихтыярсyz ук үзе шул хиснең ягына ава башлады. Ул китәргә мәжбүр күрде. Хиссият аның тора алырлык тәкәте калмаганына ышандырды.

Китү ягын уйлый башлады. Закирдан, Сабирадан котылу чараларын эзләргә тотынды. Ничек китәргә? Ул бу хакта аптырый иде.

Ничек китсен? Ул бит ирекле түгел... кол. Китә алу ихтыяры аңарда юк. Китү өчен Закирның жибәрүе, талак кылуы лязем. Закир хужа... бу аңарга багъланган.. жибәрсә дә, тотса да, ихтыяр аныкы. Гөлбану боларны бик яхшы белгән кебек, Закир мең бәла белән тапкан хатынны үз ихтыяры белән аермаячагына да ышана иде.

Закир үзе аермаса, аңардан көчләп, судлашып аерылырга да имкян тапмый иде. Закир — ир. Бу — хатын. Ул — хужа, бу — колдыр. Ир аермавы билгеле. Ул аермаса, шәригать тә, Алла да, мулла да аермый, һичкем аермый, теләсә дә аера алмый, һәркем ир яклы, һәрнәрсә аны гына яклай... Аны гына яклай... Аны гына хаклайдыр... Гөлбануның күз яше берәүгә дә кыйммәт түгел... Жылап жаны чыксын, аны химаяче² юк... булса да булдыра алмыйлар...

Гөлбану боларны нәзар вә тәфәккер³ белән түгел, бәлки һәр көн күз алдында булган вакыйгалардан күрәп белә, шулай булуына якыйнән⁴ ышана... эче шуны сизенә иде.

Ирләреннән көчләшәп аерылырга тырышкан хатыннарынның йөзләрчә вакыйгасы Гөлбануның да Закирдан көчлек белән аерылырга имкян юклығына борһан⁵ була иде. Шул хакта уйлана торгач, аның күз алдына кичә генә булган бер вакыйга килде. Ул шуннан гыйбарәт иде: күрше хатыны Нәгыймә ире Зарифның һәм кайнаңасының жәбер вә жәфасына түзә алмыйча жылап,

¹ *Истиля кылды* — басып алды.

² *Химая* — яклау, саклау.

³ *Нәзар вә тәфәккер* — уйлау һәм фикер йөртү.

⁴ *Якыйнән* — ачык рәвештә, шиксез.

⁵ *Борһан* — факт, дәлил.

хәзрәткә барып: «Хәзрәт! Минем түзәрлек хәлем калмады. Мине аер»,— дип шикәят кылды. Имам әфәнде Нәгыймәнең ире Зарифны чакырып, хатынының түзә алмый аерылырга теләвен сөйләде. Ир бер дә каушамый, йөзен дә чытмый гына: «Хәзрәт, ул алдый... ялганлый... без бик яхшы торабыз... ул маена чыдаша алмый килгәндер ...ышанмасагыз, күршеләрдән сорагыз»,— диде. Күршеләр килде. Ни күрәсең! Алар да бит ирләр. Әгәр дә хатыннарны яклау башланса, үз хатыннарының да шулай судлашып талак кылынуыннан куркалар. Дәхи аларның Зарифка ихтыяжы да төшә, ә Нәгыймә бер тиенгә кирәкми. Шунуң өчен күршеләре иманлы авызлары белән: «Алар яхшы торалар, жәбер, жәфа юк»,— дип, ялганнан шәһадәт бирделәр. Соңра имам әфәнде: «Ирең аермый...шәригать талакны ир кулына биргән... ул аермагач, син китә алмыйсың! Бар кайт! Итагать кыл! Яхшы булсаң, берәү дә тимәс»,— дип кайтарды. Менә бу факт... бу хакыйкәттер, кичә генә Гөлбануның күз алдында булды. Ир аермады. Ул аермагач, шәригать тә аермады. Алла да... мулла да... берәү дә аермады. Хәзер ул хатынны баш тарткан өчен бигрәк жәфалый башладылар. Әле кичә кояш баегач кына Нәгыймә жылап-жылап Гөлбануга шуны зарланды.

Гөлбану үз гомерендә мондый Нәгыймәләрне бик күп күргән иде. Көчләнеп аерылырга теләп, кунакка баргач атасыннан кайтмый калган хатыннар һәм качып кайтканнарның ничә еллар буена ирләре аермый, килеп тә алмый, икенче иргә дә жибәрми азаплаганнары, кайбер хатыннарны ирләре көчләп арбага салып, чыбыркы белән ярып алып кайтулары кебек вакыйгалар Гөлбануның зигененнән кичте.

Бу вакыйгаларның һәрберсе Гөлбануның Закирга багълы икәннен, көчләшеп аерылырга дәхи дә имкян юклығын ышандырганга, аны бигрәк измеш... бөтен өметләрен жимермеш иде. Ул дәхи еглады. Бусы зәһәрле дә, агулы да иде. Кайда барса да, шул жәфалы тормышыннан котылырга юлларның бикле булуын күреп, ул инде «мин аерылам, китәм», дип сүз кузгатырга да, шул юлда хәрәкәт башларга да курыкты.

Инде нишләргә? Ничек котылырга?

Торырга тәкәте калмаганны хис кыла. Ул эченнән китәргә мәжбүр күрә... Ә моны ире жибәрерме? Ул жибәрмәгәч, бу китә алмый. Моңа ни чара? Ни юл? Тәмам аптырап, нишләргә дә гажиз булып мең төрле агулы уйлар, зәһәрле юллар зигененнән кичеп, шул рәвешле әләм вә изтыйраб эчендә изелгәндә, аның колагына бер тавыш ишетелә башлады. Тавыш ерак булса да, бер русча, бер татарча сүзләр, мәгънәсез жөмлөләр моның бер исерекнеке икәнненә дәләләт итә иде. Бераздан соң Закирныкы булуы да беленде. Гөлбануның бөтен тәне эсселе-суыклы булып китте. Каушый, калтырый башлады. Йөрәге дә сугарга

тотынды. Теге тавышның якынаюы аның бу халәтен бигрәк тә арттыра иде.

Бик ашыгып капкага чыкты. Ачты. Төн бик караңгы булганга, бернәрсә дә күренми, тик тавыш кына килә иде: «Ах... милинки... муй милинки... лублу... муй душенка... ахай-хай.. Итдрире... рирайра... Зиләйлүк...» кебек русчадан да, мөселманчадан да жыелган мөһмәлят¹ тавыш ишетелә... «На... ну... я... т...» дип атка да сүгенә иде. Ат бик арыганга, акрын килә, туктый иде. Закир һаман пычрак сүзләр белән сүгенә иде. Берәздән соң капкага килеп җитте. Закир бик нык исерек иде. Күзене адәм куркырлык рәвешле кызыл кан баскан, йөзе тузан, пычрак, авызы күбекле иде. Башындагы бүреге дә төшөп калган иде.

Кесәсендә берсе буш, берсе аракылы ике бутылка бар, арбасындагы капчыкка базардан алган чүлмәкне салган икән, ул ватылган, тик кисәкләре генә ята иде. Арбаның арткы тәгәрмәчләреннән берсе төшөп калып, күчәр юл буена өстерәлеп килгән иде.

Гөлбану аны култыклап өйгә кертте дә, өс киёмнәрен салдырып жуындырды. Бу аңарга авыр иде, җирәнгеч иде. Эченнән генә: «Тәгәрмәчәң калганчы, үзең кадалып калсаң, жаным тынар иде, ичмаса»,— дип, әрни, сукрана иде. Закирның һәр эчүендә җенләнү, котыру һәм сүгенү гадәте булса да, хәзер аның буыннарына аракы төшкәнгә, күп котыра алмый, алай-болай омтыла башласа, чалкан төшә иде. Төле көрмәкләнгәнгә, рәтләп сүгенә дә алмый, тик: «анаң... кере...» кебек сүзләргә генә тәкратарлык иде. Гөлбануның самовары кайнаулы иде. Бик каты ясатып, шул самоварның суы беткәнче эчте. Менә шуннан соң аңарга берәз хәл кереп, җенләнә башлады. Хәзер төле дә, үзе дә куәтләнгән иде. Әле бер нәрсәдән, әле икенчедән гаеп эзләп, сүгенә, бәйләнә иде.

Нәкъ ерткыч, вәхши кебек кылана иде. Бүген берәрсә белән ачуланышкан булса кирәк, бик озак бер мәҗһүл² кешене «мин белерем... кирәгеңне биререм... фәлән итәрәм, мин синең кебекләргә күргән кеше»,— дип, бер күкрәгенә, бер өстәлгә сугып сүгенде. Гайрәт орды да, соңра ятмак булып, Гөлбануга аягын чишендерергә кушты. Аягында тула оек белән чабата иде. Оеклары вакыйгда³ да тыгыз булып, бүгенге яңгырда бигрәк бүрткәнгә, соң дәрәжә тыгызайган иде. Ябештергән төсле булып, бер дә чыкмый иде. Шул тыгыз оекны салдыру өчен тартып маташа торгач, Гөлбану Закирны утырган сәкесеннән шарт иттереп идәнгә тартып төшереп җибәрде. Закирның төшкән жиренең бер ягында кайнар сулы таш чәйнүк бар икән. Ул кулы белән шунда таянып аны ватты. Кулы бик

¹ *Мөһмәлят* — буш, мәгънәсез.

² *Мәҗһүл* - билгесез

³ *Вакыйгда* — чынлыкта.

аз гына суга пешеп, чэйнүк ватыклары аның кулыннан азрак кан да чыгарган иде. Ничек бэйлэnergэ белмэгэн Закирга бу житэ калды. Шарт итеп идэнгэ төшүгэ ачуланып сүгенеп торды да, янындагы каеш чыбыркыны алып, Гөлбануны ярырга тотынды. Кай жирең кычыта? дигэн кебек, эле чыбыркыны бөкләп, эле сабы белән, эле йодрык белән изгәнче кыйнады. Гөлбану күлмәкчән булганга, күлмәге телем-телем ярылып бетеп, тәне кара янган, битенә дә аркылы-буйлы өч урында чыбыркы белән кара көйдергән иде. Күз төбе кап-кара иде.

Болар гына житмэгән кебек, Гөлбануны идэнгэ сугып екты да, аягы белән күкрәген, бөтен гәүдәсен типкәләде, изде. Гөлбану никадәр тырышса да, үзен котылдыра алмады. Бөтен тәне изелгән... сызлай... әрни... ватыла иде. Закир, үз өстеннән лязем булган бер эшне төшергән кебек, кыйнап туйганнан соң сәкегә сузылып ятты.

Гөлбану аның янына ятарга жирәнгәнгә, сандык өстендә утыра иде. Бәгъзе вакыттагы кебек үз янына ятарга көчләмәсә ярар иде, дип тора иде.

Куркылган нәрсә күп вакыт өскә һөжүм итәдер. Закир, ятып берәз хәл алганнан соң, тагы женнәре качып, Гөлбануга көлә, иркәли... аркасыннан кага башлады. «Жанаш... кәләш» дип кочакларга, үбәргә омтыла башлады. Бусы Гөлбану өчен кыйнаудан да яман һәм жирәнгеч булганга, ул бик тартыла, ычкынырга тели иде. Никадәрле тартылса да, Гөлбану ычкына алмады: Закир аны агач кебек куллары белән биленнән кочаклап алып янына яткырды. Китмәсен дип кысып кочаклай иде. Ич жибәрмәде. Төн буена шулай үзенә сасы, нәжесле тыны-сулышы белән жанны рәнжетеп, Фәтхия әбинең кадерләп үстергән назлы, иркәле Гөлбанусының кечек авызы, кызыл иреннәреннән аракы аңкып торган пычрак, сасы, күбекле, селәгәйле авызы белән үбеп, суырып жирәндереп чыкты. Закир йоклап киткәнче үзенә аракылы, сасы, селәгәйле, пычрак, күбекле авызын Гөлбануның кыйммәтле авызыннан алмады. Үпте... Суырды. Болар Гөлбануны чиктән тыш жирәндерде, биздерде. Аның бөтен жаны, күңеле жирәнә, косасы килә иде.

* * *

Гөлбануның түзәрлек тәкате калмаганга, ул бу төн: «Ни күрсәм дә күрермен, валлаһи, бу таңда китәм!» — дип, ант иткән иде. Антын жирәнә житкерде. Иртәнге кояш Гөлбануны Закирлар йортында күрә алмады.

Сабира өйдә юк... Закир әлсерәп йоклай иде. Гөлбану бар кадәре белән киенде дә, караңгылы-яктылы чакта бу йортка мәңге килмәскә теләп, акрын гына сызды. Югалды. Гаип булды. Сабира белән Закир, иртә торгач, Гөлбанудан жилләр искәнән күрделәр.

Гөлбануның югалу хәбәре, тиз заманда бөтен авылга таралып, халыкның

дикъкатен жәлеп итмеш иде.

Бу халыкка сөйләр, тикшерер өчен яңа бер вакыйга булды. «Гөлбану югалган...» Бу хәбәр башка һәр сүзне, һәр гажәпне жиңеп, телләрдә шул гына сөйләнә, шул гына мөхакәмә кылына башлады.

Ул кайда булыр? Атасында да юк... хәбәр дә юк... һәркем шуны тикшерә... шуны сөйли иде. Ләкин һичбере Гөлбануны яманламыйлар, «авылда бер килен иде», дип мактыйлар гына иде.

Моңарчы нинди жәфа күрсә дә тиргәшми, даулашмый, мотыйганә¹ килгән бер киленнең үз ихтыяры белән качып китүенә һичкемнең зиһене бармый, алай булыр дип берәү дә уйламый иде. Хатыннар, гомумән, Закирны гаепләделәр.

«Һәрвакыт шешендергәнче, изгәнче кыйный иде. Беркөн дә агач белән сугып үтерә язган иде. Кичә базарда эчеп кайткандыр да, кыйнап үтереп берәр жиргә яшергәндер», дип, Закирны сүгәләр, кабахәтне аңарга аударалар иде. Картлар да бер шикләнми, шөбһәләнми генә кискен сүз белән: «Алама малай... харап иткәндер бичараны...»— диләр.

Аңсыздан югалган башка кешеләр хакында булган кебек, Гөлбану хакында да тентү чыгардылар. Закирның йорт тирәсен, су буйларын, урманнарны, чокыр һәм мәмержәләрне² эзләделәр. Ләкин һичбер нәрсә табылмады... Хәбәре дә беленмәде. Өч елгача ул мәжһүл³ калды.

Югалды... китте... бетте... вәссәлам.

XI

Октябрьның икенче көне иде.

Һава салкын булып, җил дә ыжгырып тора иде. Күк йөзе болытлар белән капланып, карлы-бозлы яңгыр да ява иде. Юллар вә, гомумән, аяк асты бик баткак һәм пычрак иде. Көннең, һаваның шул уңайсызлыгына карамыйча, Курайлы авылыннан ике ат жиккән бер арба кояш чыкмас борын чыгып китте. Арба яхшы ук зур булса да, бөтенләй нәрсә белән тулганга, түргә бер генә хатын утырып, урын булмаганга, иркәге кучерга утырган иде. Арбада шул икедән башка кеше күренми иде.

Юлның пычраклыгына, атларга авырлыкка карамыйча, болар бик кызу куалыйлар, чаптыралар иде. Шималь шәркыйга таба юл алып берничә авылларны үткәннән соң, Курайлыга 30 чакрым чамасында хисапланган бер урманга барып керделәр. Кучердагы ир атларны туктатты да, як-ягына дикъкаты белән карап, хатынга нәрсәдер ишарә кылды.

¹ Мотыйганә — буйсынып.

² Мәмержә — ышыклану урыны.

³ Мәжһүл - билгесез

Хатын бу ишарэдән бер мәгънә аңлады булса кирәк, арбадагы нәрсәләр өстенә япкан паласны ачып, йомшак вә иркәле тавыш белән: «Бик уңайсызлангансыңдыр... ерак киттек... инде белмәсләр... торып утырсаң да ярар»,— диде. Бу сүздән сон палас астыннан бер хатын килеп чыкмасынмы? Ни күзең белән күрәсең! Жылап, куркып, тыгызланып йөзе бозылган, чәчләре битенә төшкән хәлдә әллә нинди моң вә аяныч сыйфат белән Гөлбану заһир булды¹. Ул бичарага, Закирдан качып, язмыш әйдәве буенча шул арбага элгеп, яшеренеп килергә тугъры килгән иде.

Бу гажәбрәк бер тәсадефтер²:

Курайлыга 50 чакрымда Атлаш дигән авылының Галиулла исемле бер кеше үзенең хатыны Шәрифә һәм гаиләсе белән бергә күп елдан бирле Урал тавының Златоустка якин жирендә Сөләйман авылында сату итеп тора иде. Елдагы гадәтенчә, Галиулла бу ел да үз атларын жигеп, хатыны белән Атлашка кунакка кайткан иде. Ул Атлашта ун көн кунак булып, 1 октябрьда кабаттан Сөләйман авылына сәфәр кылды. Курайлы авылында аның Касыйм исемле бер бажасы бар иде. Көн дә кич булганга, бажасы да үтенгәнгә, кичкә каршы алар шул Курайлыдагы Касыймга кереп кундылар.

Закирның исереп Гөлбануны газаплаган кичендә алар менә шул Касыймда иделәр. Болар Гөлбануны борыннан белгәнгә, аның начар һәм жәфалы тормышы хакында сөйләшеп тә утырганнар иде. Хосусан Касыймның хатыны, Гөлбануны кызганып, бик күп вакыйгаларын сөйләгән иде.

Гөлбану, бу авылда сер сыйган вә ярдәм өмет ителгән кешесе һәм дусы фәкать шул Касыймның хатыны гына булганга, Закирлардан качкач, туры шуларга килде. Жылап, ялварып: «Мине коткарыгыз... атама илтегез!» — дип үтенде. Бу хәбәр тиз үк Касыймга да, Галиулла белән Шәрифәгә дә ишетелгән иде.

Алар өчесе дә беравыздан: «Атаңа кайтуда файда юк... Барыбер сине Закирга көчлөп алып килер... алыр... аермас, котыла алмассың!» — дип, кайтуны файдасыз, бәлки зарарлы күрсәттеләр. Ул һаман исрар³ итте. Жылады: «Мин (минем) анда торырлык тәкатем юк, тора алмыйм»,— диде. Бәйләп илтмәсәләр, үз ихтыяры белән Закир йортына барачак ихтималы юклығын белдерде. Касыймның хатыны, Гөлбануны чын күңеленнән кызганганга, котылдыруны бик тели иде. Касыйм гына тик тәрәддәд⁴ белән генә: «Галиулла

¹ *Заһир булды* - күренде

² *Тәсадеф* — туры килү, очрау.

³ *Исрар* — үз сүзендә нык тору.

⁴ *Тәрәддәд* — икеләнү.

жизниләр белән китсә ничек булыр?» — диде. Берәз уйлаштылар да, соңра моны Галиуллаларга сөйләделәр. Алар кабул итте. Үзләре белән бергә алып китәргә риза булдылар. Аларның алып китүе фәкәть Гөлбануны кызганудан гына түгел, бәлки үзләренең икесендә ике төрле максуд бар иде. Башкорт хатынының бик ярлысы да кешегә өй хезмәте итмәгәнгә, Шәрифә бер хадимәгә¹ мохтаж иде. Атлашта сораштыргаласа да табылмаган иде. Әгәр дә бара калса, ул Гөлбануны үзе өчен һәм хадимә, һәм мөгайян² булыр дип уйлады. Галиулланың тагы башка иде: аңарга башкорт байлары һәр елда илгә кайткан саен: «Татар кызы куштан була диләр... миңа берне тапчы! Хезмәтеңне буш итмәм»,— дип, бер татар хатыны яки кызы сорыйлар иде.

Гөлбану барса, ул үзе башкортларга биреп файдалануны уйлады да, алып китәргә риза булды.

Гөлбануның уйларлык, алдын-артын үлчәрлек мөхкәмәсә³ калмаган иде. Ул болар белән качуны тәклиф кылгач⁴, каршы да тормады, кабул да итмәде. Фәкәть бик тәрәддед белән: «Белмим шул... мин анда нишләрем»,— диде. Галиулла да, Шәрифә дә икесе берьюлы: «Безгә ышан! Без сине әрәм итмәбез»,— диделәр. Гөлбану, барачак жиренең ерак һәм ятлыгын, анда ничек көн итәчәген уйлап, бер карар бирә алмады. Озак торса Закирның сизеп килеп тоту ихтималы булганга, ике кеше ачык йөз белән «без сине әрәм итмәбез», дип торганга, болар белән китү бер мәлжәз⁵ төсле булды. Эшне бөтенләй аңлый, төшенә алмады.

Касыйм белән хатыны, Гөлбануның каршы тормаганын күргәч, көчләп утырткандай утырттылар да, паласлар астына яшереп юнәлделәр. Курайлыдан чыгып 5 көн дигәндә Галиулланың тора торган авылы Сөләйманга барып керделәр. Сөләйман белән Курайлы арасы 3—4 йөз чакрым кадәр иде.

ХII

Сөләйман, Троицкий өязе булып, Златоустка якынак жиргә, Урал тавының арасынан аккан кечкенә бер елгага утырган бер авылдыр. Тирә-ягы, гомумән, урман вә тау булганга, мәнзара табигыйясе фәүкыльгадә гүзәл булып, әһалисә⁶, гомумән, башкорттыр. Бу башкортларда жир, су, урман, агач бик хисапсыз күп булып, бу елларга кадәр авыл авылга бүленмәгән иде. Фәкәть соңгы елларда гына хөкүмәт жирләрен бүлдә. Берәз кысты, һәр авылның үзенә махсус «буш вә

¹ *Хадимә* — хезмәтче, асрау.

² *Мөгайян* — билгеләнгән.

³ *Мөхкәмәсә* - чыдамлыгы

⁴ *Тәклиф кылгач* – тәкъдим иткәч

⁵ *Мәлжәз* — котылу урыны.

⁶ *Әһалисә* — халкы.

саклык кыйсем» дә тәгаен итеп, анысы хәзер хөкүмәт кулындадыр.

Ләкин бу бүлү генә аларның табигый байлыгын киметмәде. Әле хәзердә дә жир шулкадәр иркен ки: әллә ни чаклысы чәчелми дә, чабылмый да кала. Печән, утынның хисабы юк.

Аның өстенә монда мәгадиннән¹, жимешләрден дә күп нәрсә бардыр. Башка мәгадиннән файдаланмасалар да, алтынны бик казыйлар. Гомумән, алтынлы жирләр приискалар кулында исә дә, башкорт моңарга карамый, һәммәсе дә урак-печәннән калган вакытны шул алтын казуга бирәләр. 3–4 кеше бергә кушыла да, чокый, жуа. Аны кибеткә илтеп сата. Кибетчеләр аны бер дә шикләнми алалар. Прииска идарәләре бу казучыларны тоту өчен махсус каравылчылар йөртсә дә, башкортлар аларның күзен ришвәт белән каплаганга, берни дә күрмиләр, тотмыйлар иде.

Шулай итеп, алтын эше башкортларда хорсый² белән дәвам итә. Башка бик күп төрле мәгадин бар исә дә, алардан әле хәзер файдаланмыйдыр.

Монда жимешләрнең дә һәр энвагысы³ фәүкыльгадә күп, ләкин башкорт моңардан файдалана белми... черетәдер.

Мондагы табигый күренешләрнең гүзәллеге адәмне хәйран итәдер. Кайда карасаң да, ямь-яшел агач белән капланган өлкән вә биек-биек таулар, урманнар, карагайлар, акланнар, жимешле агачлар арасынан, таш эченнән шылдыр-шылдыр агып яткан көмеш кебек елгалар адәмнең мэхәббәтен жәлеп итә... рэхәт вә шатлык бирә... уйлата... уйгатадыр. Ләкин башкорт моны сизми, ул йоклый гына... Бу башкортлар кыш көне гомумән кышлауда яшиләр. Кышлаулар безнең Уфа ягына бер дә охшамый, карагайдан эшләнгән яхшы өйләр бар... Авыл матур гынадыр. Яз көне биясе булган башкорт киез өйләр белән жәйләүгә чыга, булмаганы авылда каладыр. Авылда бер мәчет, начар бер мәктәп бардыр. Жәйләүнең кызыгы — кымыздыр. Башкорт шуны эчә, йоклый, ауныйдыр. Монда хәят мөхарәбәсе⁴ юк, икътисадый жәһәтеннән кайгы-хәсрәт тә күрми, тыныч, рэхәт яшиләр. Гали матлаблар⁵, уку вә укутулар өчен баш вату күптән юк.

Жәй алтын хорсые белән жир казыса да, кыш буена йоклый гына. Читкә чыкмый. Кәсеп эзләми. Ни бар, шуңа риза. Үзләре садә... березрак пис... нэзакәтсезләр... Сәүдәгәрлек башкортка әжнәби⁶ булганга, авылдагы ике

¹ Мәгадин — жир асты байлыклары.

² Хорсый — хырыслык.

³ Энваг — төр, сорт.

⁴ Мөхарәбә — сугыш.

⁵ Гали матлаблар — бөөк максатлар.

⁶ Әжнәби — чит, ят.

кибетнең икесе дә читнеке: берсе Казан татары Әхмәдинеке, икенчесе Галиулланыкыдыр. Галиулла бер тиенсез килгән булса да, шунда сату итеп, хәзер яхшы гына баеган иде.

Йорт-жире, мал-туары яхшы иде. Бу ел кайтып Гөлбануны китергәч, башкортлар тәгажжәп итте¹. Хосусан үз авылыннан читкә чыкмаган башкорт хатыннары Гөлбануның бу кадәрле ерак жиргә килгәнәнә хәйран булдылар. Сорашып йөдәтәләр иде. Ерак жир вә гадәтләре башка бер халык эченә килеп төшү Гөлбану өчен, әлбәттә, бигүк күнелле булмады. Фәкәт көн-төн ажгырып, талап торган Сабира белән исерек Закирның булмавы, Галиулла белән Шәрифәнең һәрвакыт көләч йөз, тәмле сүз белән мөгәмәлә кылулары гына аңарга жуаныч кебек була иде. Закирда күргән жәфаларын уйлый башласа, хәзерге көне ганимәт төсле була иде. Шатланып та куя иде.

Әйтерлек хезмәт тә юк. Бөтен эше тик Шәрифәгә мөгавәнәттән² гыйбарәт, өс-баш ару, тамак тук. Жанны газапый торган нәрсәләр дә очрамый. Менә шулар теге аяныч тормыштан чыккан Гөлбануга мәсгудиять төсле хис кылына иде. Туган иле, аналары сагындырсалар да, андагы Закир, Сабиралар исенә төшкәч, ул Эстәрле өязеннән Троицкий өязен алгарак чыгара иде. Чөнки теге тормыш йөрәгенә бик үткән, үзәген бик өзгән иде. Аңарга караганда хәзерге тормышы сәгадәт иде.

Дөнъяда иң аз дөвам иткән нәрсә сәгадәттер. Гөлбануның бу сәгадәте озакка бармады. Галиулланың астан сүз йөртүе аркасында, Гөлбануга бер башкорттан яучы килде. Шәрифә каршы торса да, Галиулла барырга тәклиф итте: дөнъяда алардан башка таянычы калмаган кешеләрнең сүзенә карышу мөмкинме, карышса да булдыра аламы? Нич!.. Гөлбану ничбер теләмәсә дә, риза булмаса да, ихтыярыз ук башкортка барды. Бу башкортның исеме Солтан, яше илле биштә булып, үзе авылның байларыннан иде. Бик юан корсаклы, калын гәүдәле, урта буйлы, ифрат симез, кып-кызыл йөзле, чал сакаллы бер кеше иде. Соң дәрәжәдә зинахур, шәһвәтпәрәст³ булып, дөнъяда хатын белән чуалудан башка ничбер нәрсәдән ләззәт алмый торган, уе, теләге гел генә хатынга багъланган бер кеше иде. Гөлбану өчен дә Галиуллага зур мәкяфәт⁴ бирмеш иде. Кайда матур хатын күрсә, аны алдарга, хайванланьрга бар көче белән тырыша иде. Шөһрәте дә шул эш белән иде. Элек күп хатыны булса да, хәзер икәү генә иде. Гөлбануны өченчегә алды. Мулла әфәндене яхшы майлаганга,

¹ *Тәгажжәп итте* — гажәпләнде.

² *Мөгавәнәттән* — ярдәм итүдән, булышудан.

³ *Шәһвәтпәрәст* — жени дәрәтле.

⁴ *Мәкяфәт* — хезмәт бәрабәренә бирелгән премия, бүләк.

Гөлбануга никях уку өчен талак хаты да, метрикадан копия да соралмады. Тыныч кына, Закирның хатынын Солтанга никяхлап, эш тәмам булды. Гөлбану Солтанга күчте. Тагы бер кешегә хатын булды. Ләкин мондагы хатынлык башка иде. Өс-баш бөтен — укалар, ефәкләрдән, тамак тук, һичкемнән шелтә юк иде. Солтан үзе Гөлбануны табыну дәрәжәдә ярата, иркәли, орышмый, сукмый иде: «Гөлбануга начар карасагыз, башыгызны сугып ярырмын»,— дип тәһдид¹ кылганга, көндәшләре дә бер сүз әйтә, тирги алмый иде. Авырсынырлык хезмәт тә юк иде.

Закирда яфаланган нәрсәләрдән берсе дә калмаган иде. Инде ул мәсгуд² булырга тиеш иде. Ләкин болар Гөлбануны мәсгуд итә алмады. Табигый, ул юан корсактан Гөлбану нәфрәтләнә иде. Аның өстенә Солтанның аңарга чиктән тыш куштанлык тәклиф кылуы, әллә ниләр кыландырып бетүе Гөлбануны изә иде. Кеше алдында Гөлбануны мактаган булып, әллә нинди оят һәм пычрак нәрсәләрдән бәхәс итеп, аны бик кызарта... газапый иде.

Башкорт ирләренең, гомумән, Гөлбануга кызыгып, аны алдарга, үзләре белән пычранырга тырышулары, шул морадлары өчен Гөлбануга юк-барны сөйләп, аның тирәсендә әйләнүләре дә Гөлбануга хурлык тоела иде. Башкорт хатыннарының ирләре һаман Гөлбануны мактап: «мин дә татар кызы алам», диюләре өчен хөсәд итеп, үзара һаман аны тиргәүләре, алдында, артында да «бернәрсәсенә баш була алмаган... бер... таба алмый монда килгән...» — дип сөйләүләре Гөлбануның йөрәгенә кадала... аны хурландыра... изә иде. Күңеле жәрәхәтләнә... жаны газаплана иде.

Кыш үтте, кар бетеп, жир кипте. Дөнъя дәхи дә матур кыз кебек бизәнергә тотынды. Гөлбану әле һаман шул рәвешле бара иде. Биясе булган башкортлар жыелып мәжмугы 20 кадәрле гаилә, кечерәк киез өйләр белән жәйләүгә чыктылар. Гөлбанулар да чыкмыш иде. Табигатьнең матурлыгы әйтеп бетерерлек түгел иде. Дөнъя ямь-яшел... агачлар яфрактар белән капланган, күңелле вә моңлы итеп кошлар да сайрый иде.

Бу сандугачлар Гөлбануның туган илен исенә төшереп сагындырсалар, бик тирән уйга чумдырсалар да, аның өчен монда берәз гына рәхәтрәк ягы да бар иде.

Аның тирәсендә бәйләнеп Гөлбануны алдарга йөргән тәрбиясез башкортларның сүзеннән котылган иде. Эшкә ярарлык ирләр, гомумән, алтын казуда булып, картлар вә байлар иртәдән кичкәчә әле берсенә, әле икенчесенә жыелып кымыз эчү белән үткәргәнә, ул азрак тынган иде.

¹ *Тәһдид* — куркыту, янау.

² *Мәсгуд* - бәхетле

Мондагы гадэт буенча, үзе кебек киленнәр ирләр белән бергә печән чабып йөрүгә борыннан өйрәнмәгән, уңайсыз булган иде.

Шулай бер салкын вә тәмсезрәк кенә юлдан аның көннәре үтә иде. Бердәнбер көн Солтан югалып китте. Ул моңарга бик шатланган иде. «Табылмаса гына ярар иде. Галиулларга барып торыр идем», дип теләде, һәм бер дәрәжәдә муэффәкь та булды. Солтанны караклар үтереп ташлаганнар иде. Дүрт көннән соң тау арасыннан үләксәсен таптылар. Гөлбану моңардан соң дәрәжә мәмнүн иде. Фәкәт нәтижә ул өмет иткәнчә булмады. Солтанның анасы Гөлбануның эшкә осталыгы, шәплеге өчен бик яраткан иде. Аны жибәрәсе килмәде. Үзенә 11 яшьлек сабий угылына хатынлыкка алып, үзенә килен итәргә теләде. Гөлбануны мәжбүр иттеләр. Ул шулай лязем... шулай гадэт, ихтыярысыз 11 яшьлек сабийга хатын иттеләр. Ул: «Теләсәгез нишләгез, мин аңарга бармыйм»,— дияргә уйласса да, Галиулла бер дә риза булмаганга, көчләгән, һәм: «Ихтыяр үзәңдә... риза булмасаң, бар илең кит!..» дигән сүзә ирен очында гына күренгән, Гөлбану барырга мәжбүр булды. Өченче кәдрә буларак 11 яшьлек сабийга хатын кылынды.

Никях юк... фәкәт гакед¹ белән генә аларны кушмышлар иде. Бала яшь булганга, әлбәттә, ояла иде. Гөлбану янына китереп яткырса да, «мин жиңги янына ятмыйм», дип, торып кача иде. Аны тагы күтәрәп китерәләр, ул тагы китә иде.

Гөлбану моңардан фәүкыльгадә хурланды. Үз-үзен суга ташлысы, асылып үләсе килә, гомердә колагы ишетмәгән бер хәкарәтгән² котылырга тели иде. Халык көлә... көлмәсә дә көлгән төсле тоела иде. Оят... намуска авыр, өзелә, өзгәленә... әллә нишли иде. Тыштан белдермәсә дә, эчендә утлар яна иде... көя... егый... ватыла иде. Ниһаять, түзә алмады.

Моннан да качты.

Югалды — гаип булды.

Бу вакыт аңарга 22 яшь иде. Исәрек Закир, шәһвәт әсире юан корсак Солтан һәм 11 яшьлек сабые белән мәжмугы өч иргә хатын булса да, баласы булмаган иде.

Язмышның Гөлбану өстенә бер-бер артлы китергән фәлякәтләре³ аңарга бер дәрәс, гыйбрәт булмыш иде. Ул хәзер Фәтхия әбинең канат астында торган Гөлбану гына түгел иде. Аңарда табигый булган тәдбир, тәвәккәл вә батырлыklar яхшы ук уянган һәм эшләтелгән иде. Ул хәзер дөнъяны,

¹ *Гакыд* – сөйләшеп килешү төзү

² *Хәкарәт* — хурлау, кимсетү.

³ *Фәлякәт* — бәла, бәхетсезлек, афәт.

тормышны азрак аңлап, көрөшү кувәсе хасил иткән иде. Эшләрнең алдын-артын уйларлык, хатты-хәрәкәтне тәгаен кылырлык тәҗрибәсе дә бар иде. Галиуллага ялынып та, муллага шикаять итеп тә һичбер эш чыкмаячагын ачык аңлаганга, былтыргы кебек әүвәле-ахыры мәҗһүл бер юл белән качу да файда бирмәүне билгамәл белгәнгә, үзендә түзәрлек тәкәт калмавын сизгәч, качу өчен ысуллы хәзерләнмеш иде. Беркадәрле акча да жыеп, хатты-хәрәкәтне тәгаен итеп, башка хәзерлекләргә дә житештергән иде.

Төн караңгы һәм унайлы бер заманда үзенә урман арасына куйган нәрсәләрен алып, акрын гына сызган иде. Борыннан тәгаен кылган бер аулаграк жиргә куркып, каушап, кайда басканын белми аптырап килеп житте дә, кесәсеннән бер кайчы чыгарды.

Бу жир жәйләүгә 3—4 чакрым кадәр булып, кеше килеп чыгудан курку юк иде. Ләкин әллә нәрсә куркыта, Гөлбануның йөрөгә ярылып чыгар дәрәжәдә суга... иде. Күз алдына әллә нинди куркыныч сурәتلәр килеп китә иде. Кайчы аның кулының калтыравыннан шылдыр-шылдыр селкенә иде. Башындагы яулыгын ташлап, сул кулы белән беркадәрле чәчен тотты да кисә башлады.

Ни өчен чәчен кисә? Әллә дивана булганмы? Хәер... миллионнар эчендә бер гакыйләдер¹! Ләкин ул хатынлыктан туйган... табигатьнең аны хатын итеп ясавына риза түгел... Хатын булып түзә алмый... ир буласы, чәчен бетереп хатынлыгын яшерәсе, ирләр рәтенә тезеләсе килә... Коллар сыйныфыннан хужалар сыйныфына күчәргә тели... килә... тели... дип хата әйттем. Ул үзе моны теләми... бәлки тормыш... язмыш... фәләк² мәҗбүр итәдер. Ул хатын булып качкан тәкъдирдә былтыргы кебек эшләр очрачагын, дәхи һәр жирдә үзен ирләр тотып көчләячәген белгәнгә, тагы әллә нинди авырлыкларга төшүе ихтималланганга, хатынлыкны яшереп, ирләр сурәтендә качарга карар биргән иде. Шул максатына муафыйк хәзерләнеп, үзе белән кайчы да, ирләр киеме дә алган иде.

Шул карары буенча бу урынга килеп утыруга чәчен кырка башлаган иде. Чәчен кырку аңарга бик вә бик кыен булды. Үзен-үзе кая куярга белмәгән бу газаптан ничек котылырга аптыраган минутында карар биреп, шуны зурайта-зурайта, ниһаять, билфигыльгә³ чыгарган, мәҗбүрән эшләгән булса да, кисә башлагач кулы бармый, күңеле теләми, тартыла иде. Каушый, калтырый, кулыннан кайчылары төшеп китә иде. Күңеленә төрле уйлар килә: ир булып нишләр?.. Ни булдырыр? Беренче ни кылыр? Бу бит гөнаһтыр әле... Алла

¹ Гакыйлә – акыллы хатын-кыз

² Фәләк —язмыш, тәкъдир.

³ Билфигыльгә – фактка, реальлеккә

каршында ни жавап бирер? Тагы икенче якны уйлап: теге башкортка кайтса, ничек түзэр? Анда ничек яши алып? Сөалле зиһененә килә. Үткәндәге куркыныч, изгеч тормышлары күз алдына килә... иде. Кисә алмыйча озак азапланып, рухы риза булмаган кебек тоела, әллә нинди бер жинаять тә төсле... кабахәтлек тә төсле күренә иде. Киселеп алдына төшкән чәч бөртекләрен кулына алып, бик озак хәйран булып торды. Бу ни эш? Нәтижә ни була?

Болар аңа мәжһүл иде. Ачы изтыйраб, агулы хәсрәт вә авырлык аны мәжбүр иткән, башка чара күренмәгәч, шуңа ябышкан... башка юк...

Борын кара ефәк кебек булып биленә төшөп торган вә шуның белән ифтихар¹ иткән көлтәдәй чәчне мең бәла вә курку белән кисеп бетерде. Башы ялангач калды.

Башын сыйпап карап бөтенләй ялангач икәннен сизгәч, әллә ниләр уйлады. Бер жинаять, бер инкыйлап хис кылды. Изелде. Бер үкенде... бер бик ачынып:

— Нишлисең соң? — диде.

Төрле уйлар зиһененән кичте. Үзендә әллә нинди мазлумият та, түбәнлек тә булган кебек сизенде. Дөнъяда үзе кадерле аяныч хәлгә дучар булган һичкем булмас төсле, бу эшкә мәжбүр булган адәм юк төсле тоелып китте. Таң да якынайган иде. Шәрәкь ягыннан дөнъябызга бик аз якты чәчелә башлаган иде. Гөлбануның кайгысыннан мөтәәссир булып, сандугачлар да бик моң вә бик кайгы белән сайрарга керештеләр. Сандугачның моңлы вә музыкальный иттереп чут-чут сайравы анын иң соңгы тамырларына кадәр китте. Зиһенен әллә канларга алып китеп, эссе яше белән ниһаятьләнде. Ул бик өзелеп, бик ачынып озак еглады, Сандугач тавышы аның зиһенен назлы, кадерле кызлык чагына кадәр алып киткәнгә, ул үзенең шул дәрәжәдән бүгенге хәлгә төшәргә мәжбүр булуын уйлап, шул дәрәжә яшь түктә лә; моңача мисл²е түкмәгән иде.

Бу яшьләр аны азрак жуаткан, жиңеләйткән иде. Ул үзен һәм башлаган фәүкыльгадә эшен тәмам аңлап, батырлыгына хәйран калмыш иде. Ышанасы килми... әллә бу төшемме? Әллә хыялмы., дидер иде.

Ләкин ул хакыйкәт иде. Ачы хакыйкәт иде.

Хатыннар киemen ташлап, чиктән тыш кысып ачу белән күкрәген бәйләде. Әллә нигә аны бәйләгәндә ачуы, дошманлыгы килә иде.

Үзе белән алып чыккан ирләр киemen киде дә, Алла... бисмиллаһ дип урыныннан торды. Атлый барды. Якын урыс авылына барып, шуннан ат яллап, Верхний Урал шәһеренә барачак иде. Бичара ялт-йолт тирә-ягына карана... килеп тоталар төсле тоела иде. Киemenнән ташлау кыен булмаса да, чәчен

¹ *Ифтихар* — мактану, горурлану.

² *Мисле* – шул кадәр

калдыру унайсыз булды. Аны әйләнеп карый, кабат барып аласы килә иде.

Аның янында акча бар иде. Авылның очындагы бик карт бер урысны яллап, максатына юнәлде. Аның татарча белүе Гөлбану өчен зур бер ганимәт булган кебек, картлыгы, начар күзлелеге дә куркуны киметә иде.

Шулай итеп, Гөлбану икенче кәдрә качты, Фәкать бу качуы башкача булып, ул ялгыз илдән, ирдән генә түгел, бәлки бөтенләй хатынлык галәменнән югалды. Ул үзен Габдулла дип атаган иде. Фәтхия әбинең назлы, иркәле кызы Гөлбану табигатьнең хәлькатенә рәгъмән¹ ирләр сыйныфына күчеп яшеренергә мәжбүр булды. Гөлбану Габдуллага әйләнде.

* * *

Габдулла Верхний Уралга килеп берәр төрле хезмәт эзләсә дә, көнлеккә табылмады. Айлап керергә урыннар булса да, шәһәр жирендә паспортсыз ялламаганга, дәхи керә алмады. Монда булмагач, ул якин бер башкорт авылының базарына барып, шунда бер башкортка кыш буена ялчылыкка ялланды. Эш-хезмәт йорттагы карны себерү, мал карау, урман, печән ташу кебекләр иде. Габдулланың кышы менә шул башкортта үтте. 23 еллык табигый Гөлбанулыкны дәфгатән² ташлап, жәгъли³ Габдулла булып китү аңарга бик кыйммәт төшмеш иде.

Ул ирләр галәменә яңа аяк басканда да, соңрак та һәр заман, һәр минут бер-бер фаҗиганең очравыннан курка, үзен даими мохатарәдә⁴ күрә иде. Аңарга тыныч вә куркусыз һичбер минут тору мөмкин түгел иде. Бер кеше аның йөзене тугъры караса, ул бичара «ахрысы белде» дип ярыла... каушый, калтырый башлый иде. Көрәшү, кочаклашудан бик саклана иде. һәрнәрсәдән бигрәк, башта күкрәген саклау бик мөшкел булды. Бер кешенең кулы яңлыш аның күкрәгенә бәрелсә, жаны чыгарга житешә, «ахыры белендем... харап булам», дип коты чыга иде. Ул кеше алдында чишенми, якин ятмый, мунча керми иде. Жибәрсәләр дә барып утырып кына кайта иде. Кич йокларга соң ята, иртә тора, тәмам чишенеп ятмый иде. Йоклау аңарга бер һәлакәт төсле иде. һәр ятуында йокы арасында «сизмәсәләр генә ярый иде», дип тели иде. Ничек тә ул бик тынычсыз вә фәүкыльгадә куркуда булып, һәр минут бер афәт, бер фаҗиганең чыгуыннан шикләнә иде. Йөз каплап 22 ел хатынлыкта яшәгән бер кеше өчен бердәнбер ирләр галәменә атылып ияләшү дә жиңел булмады. Ул, кайбер вакыт ирләр гадәтен онытып, хатыннарга эшләп жибәрә иде. Хәтта Габдуллалыкны

¹ *Хәлькатенә рәгъмән* — яратуына (барлыкка китерүенә) каршы китеп.

² *Дәфгатән* — кинәт, көтмәгәндә.

³ *Жәгъли* — ясалма, уйдырма.

⁴ *Мохатарәдә* - куркыныч янаган халәттә.

онытып китеп, капыл килеп чыккан ирлөрдән йөзен каплап ташлаган чаклары да булгалый иде. Бу куркынычларның иң катысы теге урыслар авылына барып ат яллаган чаклары белән базарда урын эзлэгән заманнары булды. Башкортка ялланып яңарак хезмәткә керешкән вакытларда да үзен даими бер һәлакәт каршысында хис кыла иде. Үзе белән фәүкыльгадә фажига арасында бик нечкә пәрдәдән башка бернәрсә дә юк кебек, бик аз нәрсә дә моны шул һәлакәт, афәт эченә ыргытырга житәчәк кебек сизә иде.

Хосусан, башкортның 15 яшьлек бер угылының моңарга мөгамәләсе моның куркуын бигрәк арттыра иде. Ул малай моның тирәсеннән бер дә китми, форсат булган саен кочаклый, өстенә атлана, фәлән итә... ничек тә сынап йөргән төсле күренә иде. Ләкин монда Гөлбану курыккан афәтләр чыкмады, кыш буена ул шунда Габдулла булып яшәп, яз көне авылдагы егетләр белән кәсепкә чыгып китте.

Урман кисеп, бүрәнә өеп йөри торгач, ул Сакмар суына сал-бүрәнә агыза торган жирләргә килеп чыккан иде. Монда халык та күп, эш тә күп иде. Ул көненә 50–60 тиеннән ялланып, берәз йөргәннән соң башкортлар белән бергә кушылып, Сакмар суыннан Оренбургка сал белән барып чыкты.

Ул килгәндә монда бик күп халык эшли иде. Рус, татар, башкорт — һәрбере бар иде. Оренбург тәңгәләндә югарыдан агып килгән бүрәнәләрне туктату өчен канатлар ясалып, шуннан бүрәнәләрне ярга чыгаралар иде. Башка хезмәт күренмәгәнгә, Габдулла да шул кешеләр белән хезмәткә керешкән иде.

Ләкин монда аңарга саклану бик читен булды. Халык бик күп булып, тыгызлык иде. Бүрәнә артыннан суга кереп йөрелгәнгә, кешеләр ыштансыз йөриләр, көн эссе булганга, өскә дә ялгыз күлмәк кенә кияләр иде. Болар кигәнчә генә киенү Габдулла өчен мөмкин түгел иде, ыштансыз йөрүнең һәлакәте аны бер минутта басачак булган кебек, ялгыз бер күлмәк белән йөргәндә дә күкрәкне саклап булмаячак иде. Халыкка караганда калын киенсә, шикләнерләр дип курка иде. Халык бушаган саен уйнап, көрәшеп торганга, ятканда чатырлар тыгыз булып бик якын ятылганга, аңарга фажига вә афәтләр бигрәк якынайган иде.

Көнозын багор белән бүрәнә тартып арыганга, ул кич бик изелеп йокларга мәжбүр була... шунлыктан беленмәсә генә ярар иде дип, жаны чыга иде. Моннан китәргә теләсә дә, урынга керү өчен паспорты булмаганга, мойкаларда жон жуу башланганчы шунда йөрергә мәжбүр булды.

Июньдә мойкалар хезмәткә керешкәч, ул моны бик ганимәт белеп, шунда күчте. Монда хакы барыбер, тегендәге кебек көненә 60—70 тиен чамасы иде. Акча ягы ул кадәр мөһим дә түгел, асыл матлуб-беленмәү иде. Ул бер дәрәжә моңа муэффәкъ та булды. Монда да ирдән, хатыннан халык бик күп булса да,

тегендәге кебек мохатарәдә булынмый иде. Ыштансыз йөрү, күлмәк кенә кию мәжбүрияте монда юк иде. Ул ир булгач, ирләр хезмәтендә йөри, носилка ташый, капчык тутыра, ничек тә бергә тыгылынмый һәм сакланырга мөмкин була иде.

Кич йоклаудагы куркулар да азайган иде. Халыкның күбрәге кайтып киткәнгә, кич кунучылар аз була... урын бик иркен булып, жон арасында ялгызы да йоклап була иде. Бергә йоклаганда да тыгыз булмагач, саклану жиңел иде. Монда ир, кыз, егет бар да бергә болама булып, оят вә тәрбиянең һичбер булмавы, пычрак сүзләр генә түгел, пычрак гамәлләрнең дә яшерелмәве, ирләр жырткыч, хатыннар, гомумән, юмарт булып, бик киңлек хөкем сөрүе башта кыенрак төсле булса да, тиз арада өйрәнәп алар да бер гади эшләр булып калган иде. Ул үзе дә шул оятсыз егетләрнең берсе булырга тырыша иде. Башка егетләр кебек Габдулла да кызлар белән уйный, сөйләшә... үбә, кочаклый, аларны шаркылдатып кычкыртып ега да, жон арасында угалый иде. Бергә ята иде. Алар белән йөрешкән булып, кайсыларына алам дип вәгъдә дә бирә иде. Кызлар аңардан мәмнүн булып, тик бигрәк хайванлашканнары гына: «ул суфый... ул ирлексез», дип яманларга итәләр иде. Чөнки ул башкалар кебек...

Ул инде ничек тә белдермәскә тырыша иде. Хәзер яхшы ук ирләшкән дә иде. Кыенрак булса да, пычрак сүзне бик күп ычкындырырга, оятны ташларга, урыны белән аракысын, тәмәкесен дә кире сукмаска өйрәнгән иде. Ул боларны һичбер теләмәсә дә, Габдуллалыкны исбат итәр өчен мәжбүрән эшли иде.

10 сумга яхшы гармун да алып, шәпле егетләрне үз көенә биетә иде. Хәзер ул гармунны теге Күлбашы авылындагы кебек куркып, посып уйнамый иде. Никадәрле уйнаса да, сүз әйтүче юк, хәтта аның Габдуллалыгы шул гармун аркасында бигрәк исбат ителгәнгә, ул аз гына бушаса, гармунга тотына иде. Гармуны яхшы, үзе уйнарга оста булганга, ул моның белән бик жуана, күңелен күтәрә иде.

Моңлы гармун аны жуаткан кебек, уйларын да бик ерак, бик тирән алып китә иде. Күп вакыт гармун тотуга аның назлы Гөлбану чаклары исенә төшәп, тауларда, аулак өйләрдә гел үзе кебек кызлар арасында иркәленеп кенә уйнаулары, андагы жырлар, биюләр, сөйләшүләр, Зыя белән үбешүләр берәм-берәм күз алдына килә башлый иде.

Зиһене хәят мазыясы¹ хакында уйга чумып ул шул дәрәжәгә житә: бу инкыйлабатка, бүгенге хәленә ышанасы килми... «Әллә бу төшемме?» дип уйлана иде.

¹ *Хәят мазыясы* — үткәндәге тормышы.

Башына килгән фәлякәтләр, тормышындагы үзгәрүләргә хәйран булып тора иде.

Ул кем иде? Назлы бер кыз иде. Назлана, иркәләнә, тирә-ягы да шундый кызлар белән тулы була иде.

Ә хәзер кем? Эчеп, исереп йөри торган Габдулла... Бөтен тирә-ягы фахиш вә фахишәләр белән тулы.

Алдагы көне мәжһүл... караңгы... дәһшәтле... һәр минутта зур бер афәтнең чыгу хәтәре бар... куркыныч... һәлакәт... никадәр аерма! Ул моны аңлый алмый, уйлап очына чыга алмый иде. Болар нидән? Боларны ни өчен күрә? Моңа катгый җавап бирә алмый иде.

Ул тыштан караганда шарт та март булып, бик шат күренергә тырышса да, аның эчендә утлар яна иде. Бик аз нәрсәләрдән дә мөтәәссир булып, тирән уйларга чума иде. Аның уйлары тәмсез һәм зәһәрле иде, өмете беткән иде. Киләчәген ни диеп тә тәгаен итә алмый иде.

Фәкәть бер куркыныч караңгы истикъбаль¹ даимә үзенә дәһшәте белән хыялында гәүдәләненеп, аны тәһдид итә², калтырата иде. Ул киләчәктә нишли? Ни өчен бу хезмәтләрдә йөрәп акча җыя? Максуд нәрсә?

Болар хакында, мөгаен, бер җавап юк... мәжһүл иде. Ник эшләгәнән, акча белән ни кылырга теләгәнән ул үзе дә белми иде. Тик торып булмый, кешеләр эшлиләр... менә шуның өчен ул да эшли иде.

Сабирадан, Закирдан, Солтан белән баладан котылуын, һәр эштә үзенә ирекле булуын уйлап шатлангаланса да, бу шатлыклар аңарга уйламаганнан гына килеп, озакка бармый, аны тагы бер яктан кайгы чеметә башлый, үзенә хәлен аңлап, ул тагы истикъбальнең дәһшәтеннән тетри башлый иде.

Ул нишләр? Ничек гомер итәр?

Ул хәзер ни ир түгел... ни хатын түгел... Иргә бара алмый... чәче юк... һәм үзе теләми. Хатын ала алмый... чөнки табигать бирмәгән... димәк, аңарга гаилә тормышы мөмтәнигъдыр³. Ул шулай гомергә гаиләле тормышта изелер... гомергә шулай көнлекчә һәм ялчы булып, кабергәчә шулай йөрер.

Гөнаһ шомлыгына каршы пәрдә ачылып Гөлбанулык беләнсә, анда нишләр? Ул һәлакәтне ничек күтәрер? Менә шул уйлар аның зихененнән кичеп, ул үз-үзен югалтырлык әләм, изтыйрабка, көенчләргә чума иде.

Ян! Көй! Сызлан! Газап чик! Бет!

Гүя табигать аңарга шулай дип хөкем итеп, язмыш аны шул юл белән сөргән

¹ *Истикъбаль* - киләчәк

² *Тәһдид итә* - куркыта

³ *Мөмтәнигъ* — мөмкин булмаслык.

кебек хис кыла иде.

Кайбер вакыт «эллэ илемэ барыйм микән? Эллэ тагын хатын булып яши башлыйм микән?» дигән уйлар да килгәли иде. Ләкин болар бик тиз югала иде. Хатынлыкта күргән авырлыкларны, зәһәрле Сабираның ажгыруы, исерек Закирның моны көчләп хатыны кылуы, изүе, бөтен халык моны гына сөйләп гаепләчәге, итагатьсезлек, ахмаклык белән төһмәт итеп¹ ике ел буена эллә нинди мөнкәрәт² вә мәгъшияттә³ йөрөгәндер дип ифтира кылачагы⁴, чәчсезлеге, тагы эллә ниләр күз алдына килә дә, хатын булуның имтинагы⁵ тәкаррер ителеп⁶, бик кискен вә катгый карар белән: «Юк, булмас... булмас!..» дип, урыныннан тора, бер эшкә ябыша иде.

Көз килеп, сулар туңып, мойкалар ябылганчы ул шунда хезмәт итте. Байтак акча да ясады.

Мойкалар ябылгач, көнлеккә керергә урын булмаганга, еллап, айлап керү өчен паспорт лязем булганга, ул хезмәт таба алмый аптырабрак йөри башлаган иде.

Менә шулвакыт аңарга Сакмарда бергә хезмәт иткән бер татар егете очрап, Уфа ягына китәргә киңәш бирде: «Анда барыйк, бу ел ашлыклар да үскән, авыл жирендә урын булып. Боярга булса да ялланырбыз»,— диде. Бу сүз Габдуллага гажәп бер тәэсир бирмеш иде. Эллә нинди хисләрен уяндырып, күңелен шул якка мәел итмеш иде.

Эш вә хезмәттән бигрәк күңеленең мәеле, хиссиятенең көчләве өчен ул: «Әйдә китәбез»,— диде. Уфа ягы дигәч, туган илгә мэхәббәте артып, ихтыярсyz ауган иде. Шул дәрәжә ки: «Барма! Монда кал! Яхшы урын бар!» — дисәләр дә, ул калачак түгел иде.

Егетләр модасы үзәренә: яңа кара чикмән, кечкенә кара бүрек, кызыл билбау, базар шарыфы, итек, күн бияләйдән гыйбарәт киёмнәр ясап, култыкка гармунны алып, поезд белән Уфага юнәлде.

Йөрәге суга... күңеле курка... зиһене эллә ниләр уйлый... начар төшләр күрә иде.

Самара — Златоуст тимер юлында Уфага якын Дәүләкән дигән станциягә төштеләр. Анда базар иде. Тирә-яктан күп халык жыелган иде.

Иптәше бер урыска ялланды. Габдулла үзе Карылман дигән авылның

¹ *Төһмәт итеп*— гаепләп.

² *Мөнкәрәт* — гөнаһ.

³ *Мәгъшияттә* - фәхишәлектә.

⁴ *Ифтира кылачагы* – яла ягачагы.

⁵ *Имтинаг* — баш тарту, тыелу.

⁶ *Тәкаррер ителеп* – хәл ителеп

Исмәгыйль исемле бер кешегә очрап, шуңа бер елга кучерлыкка керде.

Һәм китте.

XIV

Карылман — Габдулланың туган-үскән иле Кулбашы авылыннан утыз чакрым ераклыкта зур гына бер авылдыр. Халкы усаллык, угрылык һәм шәкыйлык¹ белән мәшһүр булып, тирә-якта атаклыдыр. Габдулланы елга кучерлыкка яллаган Исмәгыйль исә шул авылның алдагы байларыннан иде.

Йорт-жире, малы, игене яхшы булып, аның өстенә сату да итә иде. Яше 50дә булып, ир баласы юк, өч кызы булса да, икесе кияүгә киткән, йортта фәкать 16 яшьлек кызы Нәфисә генә бар иде. Хатыны да карт булып, бу гаиләдә шул өч әгъзадан башка кеше юк иде. Авылда бер кибетләре бар, аның өстенә һәр атнада дүрт-биш жиргә чит авыл базарларына да сату белән бара иде. Габдулланы үзе белән базарга кучер булып йөрү өчен яллаган иде. Паспорт-фәлән соралмады. «Минзәлә ягыныкымын», дип, Габдулла тыныч кына хезмәт итә башлады.

Эшләр ике якка да муаффакиятьле бара иде. Габдулла көчле, эшлекле булып, үткән кыш ирләр хезмәтендә, ат-арба тирәсендә йөргәнгә, Гөлбанулыкны сиздерерлек эшләми иде. Аңарга ватылып эшләрлек хезмәт тә юк иде. Ул үзләренең базарга йөри торган өлкән тимер арбага яхшы өч атны кыңгыраулап жигә, бае түргә, бу кучерга утырып төнен дә, көндөз дә базарга китәләр, кайталар иде. Атларны жигү, тугару, ашату-эчертү, жуындыру, арбалар майлау — һәммәсе моның кулында иде. Арбага әржәләрне тутыру, бушату, кибеткә малны тарату, жыю да аның хезмәте иде.

Кайбер вакыт авыррак нәрсәләр күтәрергә туры килсә дә, табигатьнең аңарга биргән көче моңа мөсагыйд иде².

Мондый урынның туры килүе аның өчен бер ганимәт булганга, ул бик ижтиһад вә бик ихласы белән хезмәт кыла иде. Тырыша, көчен кызганмый иде. Угрылык, хыянәт кебек нәрсәләргә һичбер якын бармый иде. Үзе мәгъюб³ кеше булганга, ничек тә ярарга тырыша иде.

Ул аз бер заманда сатуга да өйрәнәп, Исмәгыйльгә мөгыйнлек⁴ тә итә башлаган иде. Шулар аркасында Исмәгыйль үзе дә, хатыны да аны бик ярата, халык, гомумән, аны мактый иде. Ул кучерлар вә ялчылар арасында мөмтаз⁵

¹ Шәкый — юлбасар.

² Мөсагыйд иде — мөмкинлек бирә иде

³ Мәгъюб — гаепле.

⁴ Мөгыйн — ярдәмче.

⁵ Мөмтаз — өстен.

иде.

Өйгә кайткан чакларда хатыннар эшенә катышып, үзенә бу эшләргә кулының ягымлыгы белән күргәннәрне хайран итә иде. Аны күрүчеләр: «Син хатын булсаң, бигрәк оста булып идең»,— диләр иде. Аңарга монда Гөлбанулыкны яшерү дә тегендәге кебек үк кыен түгел иде. Үзе тәмам ирләшеп, күкрәге дә беленмәслек дәрәжәдә кысылганга, йөзенә дә ирләрчә пәрдә капланганга, сизелү ихтималы азайган иде. Үзе сүзгә оста, әллә ни кадәрле кызларны харап иткәнлеген ялганнан сөйләргә дә өйрәнгән иде. Гармунга шәплеге, өстендәге киёмнәренәң яхшылыгы, үзенәң үткенлеген аны авыл егетләре арасына кертә, аларның илтифатын жәлеп кыла иде.

Ул базарга бармаган кичләрдә, төнне егетләр белән урамда йөрергә чыга, анда гармун уйный, бии, сикерә иде. Аның кулыннан кызлар да котылмый иде. Ул алар белән шаяра, каш сикертә, күз кыса... аулакта үбә... кочаклый... угалый иде. Кайсылары белән йөрешеп, бүләкләр дә бирә иде. Ләкин кызларны күрү, катышу аның үзенәң назлы кызыгын искә төшереп, ул кызларны мәсгуд төсле күрә, үзе шулар кебек тоела иде. Егетләр арасында чибәрлек, үткенлек, яхшы киёмлелек белән алда булганга, кызлар аны яраталар, аның тәнен, кулын башка егетләрдән йомшак һәм сөемле күрәләр иде. Күп кешеләр аны Исмәгыйльнең кызы Нәфисә белән йөри, имеш, дип сөйләләр иде: «Ул үткен егет, әйләндерми калмас», диләр иде.

Вакыйган, Нәфисәнең дә бу матур, сөемле егеткә мәеле юк түгел иде. Халыкның бу шөбһәсе Гөлбанулыкны бер дә сизмәүләрен белдергәнә, Габдулла моңардан шатлана һәм шуның дәвамын тели иде.

Болар Габдулланың зиһенендәге мохатарәне¹ азайтканга, ул монда тынычрак яшәде, һәр эш аңарга мөмкин иде. Саклану аз иде. Фәкать су керү, кеше белән мунча керү, тәмам чишенеп йоклау гына мәмнүг² иде. Дикькате азайган, калыңлык баскан халык аны бер дә сизмәделәр, һичкем шул егет эчендә бер кыз йөрөгәнне уйлый алмады.

Ул ничә кәдрә үзенәң туган авылы Күлбашыннан үтте. Ничә кәдрә анда кунгалады. Базарларда үзе белән бергә үскән егетләренә, алырга вәгдәләшкән Зыяны күрдә. Атасына һәм иренә дә бик күп очрады. Аларга товарлар үлчәп бирде, һәм башка кешеләр белән дә очрашты. Сөйләште. Ләкин һичбере сизмәде. Гөлбану дип уйламады. Чөнки алар уйлары белән аны кабергә тыкканнар иде. Башка кешеләр белән очрашу аңарга әйтерлек бер тәэсир бирмәсә дә, атасы, ире һәм Зыя белән очрашу аңарда бик көчле үзгәреш ясы

¹ *Мохатарәне* • – куркынычны

² *Мәмнүгъ* — тыелган.

иде.

Ире Закирга очраса ачуы, дошманлыгы кузгала... аңардан үч аласы, бер-бер сәбәп чыгарып кыйныйсы, изәсе килә иде. Ләкин муэффәкъ була алмады. Тик чабата һәм аркан алганда гына: «Беркөнгеләрең бернигә ярамады... начар булды... кулың чергәнмени яхшылап эшләмәскә...» — дип сүгенә башлай. Кулына аның нәрсәсен тотып ачу белән: «Ирлеген корысын!.. Шулай эшлиләр мени?!» — дип яманлай иде.

Атасы очраса, аны кызгана, тәне эсселе-суыклы булып, әллә нинди хисләр кузгала иде. Тәэссөрәннән аның йөзенә тугъры карарга, аның белән сөйләшергә дә курка иде. Бәгъзе вакытларда шулай карый торгач үзен югалтып, базардалыгын онытып, катып та кала иде.

Зыяга очрау тагы башка төрле тәэсир итә иде. Бу аның кыз чакларын, Зыя белән йөрешү, үбешүләрен искә төшереп, аның «мин сине алам», дигән сүзе әле дә колагына ишетелгән кебек була иде.

Зиһененә төрле уйлар килеп: «Зыяга барсам, мин бу һәлакәтне күрмәс идем», дигән фикер төшә дә, йомшарып үз-үзен еглаудан бик чак тоеп кала иде.

Авылларыннан узган чакта ул бичара өйләрен бик ерактан карый башлап, үтеп киткәннән соң да әйләнәп-әйләнәп карый иде.

Хосусан тәрәзәдән, капкадан әнисе Фәтхия карчык карап калса, ул шул дәрәжәдә әсәрләнгән иде ки: үзе кучердан егылып, кулындагы дилбегәләреннән төшөп китүеннән бик кыенлык белән сакланып кала иде.

Моннан үтү, гомумән, изгеч һәм авыр тоела иде.

Тыштан караганда ул уен-көлкә, бию, сикерү эчендә йөзсә дә, шулар белән гомер үткәрсә дә, аның эчендә бөтенләй башка галәм иде.

Анда дүзәх¹... тәмуг... иде.

XV

Исмәгыйльгә яллануына ел ярым булган иде. Габдулланың тормышында дәхи бер инкыйлап баш күрсәтте. Исмәгыйль үзе авырып вафат булды иде. Габдулла шул ел ярымлык гомерендә боларга яраган иде. Аның һәр эшкә булдыкчылыгы, хыянәт вә угрылык кебек нәрсәләргә якин бармавы, тәүфыйк вә әхлагының яхшылыгы үзен сөйдөргән иде.

Исмәгыйль үлгәннән соң аның хатыны һәм якиннары Габдулланы үзләренә кияү ясап кызларын бирергә, сәүдә вә йортка хужа кылырга уйладылар.

Һәр ягы яхшы, өйрәнгән, белгән кеше булганга, аның кебек яраклы башка егетләр күренмәгән, болар Нәфисәгә кияүлеккә аны бик мөстәхыйк²

¹ Дүзәх — жәһәннәм.

² Мөстәхыйк — лаеклы.

таптылар. Ярлы бер егетнең шул малга, шул кызга мәмнүният белән риза булуында шөбһәләре юк иде. Мәсьәләне бик жиддият белән Габдуллага белдерделәр. Ул бик шатлык белән кабул итеп, хәтта арага икенче кешенең төшүеннән курыккан сыман, киная белән генә эшнең ашыгуын теләгән белдерде. Карар бирелде. Габдулла кул бирде. Вәгъдә булды.

Борыннан яратып йөргән матур егет Габдуллага бирелүеннән Нәфисә бик шат иде. Аулакта Габдулла белән илтифат белән сөйләшүдән дә, үбешүдән дә тартынмый башлаган иде. Һәркем шат, һәркем күңелле, Габдулла исә һәммә кешедән дә шат күренә иде.

Эш бетеп алты көннән зөфаф булуы да тәгаен ителмеш иде.

Инде нишләргә?

Бу сөаль Габдулланың зиһенендә бик озак әйләнде. Ниһаять, аңа «качудан башка котылып булмый», дип җавап бирелде. Рәд кылса, шундый бай һәм матур кызны нигә алмады? дип шикләнүләреннән курыкканга, Габдулла Нәфисәне кабул итсә дә, эш бу ноктага житкәч, качудан башка чарасы калмаган иде. Ул аңа өйрәнгән... инде бусы өченче буладыр. Исмәгыйльнең хатынына киңәш итте дә, ат-арба жигеп: «Атама акча салам... хәбәр бирәм... киёмнәр алам»,— дип, Эстәрлегә юнәлде. Максуд: Эстәрлетамакка барып, аннан шоссе юлы белән Оренбургка чыкмак, анда ат-арбаны сатып, поезд белән дәхи икенче якка китмәк иде. Шул уй белән чыгып, юлда аталары авылыннан үтәргә туры килде. Көн кич иде. Бик караңгы булып, яңгыр да ява, юллар бик пычрак иде. Ул бу авылда кунмый чыгып китәргә уйласа да, күңеле курка, әллә нәрсә булып төсле тоела иде, Юлга чыгарга шикләнә, эче поша, йөрәге суга иде.

Ни булса да булды. Ул үзен Күлбашыннан алып чыга алмады. Кунарга мәжбүр күреп, берәүдән фатир сорады. Ул ярлы һәм кечкенә йортлы бер кеше иде. «Без төшермибез... сезнең кебек юлчылар энә Нурий картка төшәләр, шунда бар!»— диде. Нурий карт кем? Атасы түгелме? Димәк, атасына һәм үзенең туган-үскән йортына төшәргә киңәш бирәләр.

Йөрәге суга... каны кайный... ни кылырга аптырый башлады. Зиһененә төрле уйлар килде: «Нишләргә? Аларга керсәм танымаслармы? Әллә кабат юлга чыгыйммы? Әллә булмаса икенче кешедән фатир сорыйммы? Белерләр төсле дә була... Шулкадәрле очрашып танымаганны, бүген генә нишләп таний алсыннар»,— дип тә уйлый иде. Инде бәлки бу хафизәи хатирәт¹ булган мөкатдәс авылга мәңге килә алмау ихтималлары аны кунарга көчли, пәрдә ачылу куркусы атасына бармаска өнди иде. Ниһаять, ул әллә нәрсәнең көчләве

¹ *Хафизәи хатирәт* — күңелдә сакланучы, истәлек.

белән башка жиргә китә алмады. Нәрсәдер аны жибермәде. Ул аталарына кереп кунды. Нурий да, угыллары да өйдә юк иде. Ялгызы гына чәй эчте дә, йокларга ятты. Ах, хәзерге уйлар... хәзерге хисләр әллә нинди иде! Гомерендә бер кәдрә булмаган халәтләр хәзер аңарга килде. Табигыйлек бетте. Ул шул дәрәжәдә уйга вә хыялга чумган иде ки, төн буена бер генә минут та йоклый алмады. Өйдәгеләр соң торды. Ул озын төнне үткәрә алмый жөдәп чыкмыш иде. Китәргә ашыга... тотып алып калырлар төсле тоела иде. Иртә белән Габдуллага чәй ясап эчерергә Фәтхия әби үзе утырды. Габдулла монардан бик мөтәәссир булды. Аның йөзенә тугъры карарга курка иде. Анасының йөзе аңарга бигрәк аяныч вә бигрәк үзгәргән, анасы вакытыннан әүвәл картайган төсле күренде. Фәтхия әбинең жыерчыкланган бите, эчкә баткан күзләре аны кызгандыра, йөзендәге күп еглаганнарда була торган аяулы күренеш аны бигрәк мазлум вә бигрәк шаян¹ мәрхәмәт күрсәтә иде. Әлбәтә, тик торып булмый. Сүз башланды. Юмарт карчык күп нәрсәләр сөйләде. Сүздән сүз чыгып, үзенә иң бөек кайгысы итеп, Фәтхия әби үзенә бердәнбер кызы югалып, өч елдан бирле һич хәбәрә булмаганын да әйтте. Сүз бу мәсьәләгә кергәч, Фәтхия әбидән бигрәк Габдулла бозылды. Хосусан Фәтхия әбинең саргылт йөзеннән күз яшьләре тәгәри-тәгәри вә бик моң вә хәсрәт белән: «Бигрәк ярата идем... һаман шуны уйлыйм... сагынам... саргаям, беттем»,— дип өзәлөп чыккан сүзләре аның түзәрлек тәкатен бетерә иде. Үзенә иң сөекле вә иң мөкатдәс булган анасының үзе өчен каршында еглап утырганын күрү аны шул дәрәжә мөтәәссир кылды ки, күнеле тулып күзләренә һөжүм иткән яшь туфанын ул мең бәла белән генә басып калды. Аның төсе үзгәргән, тавышы һәм хәрәкәте башкарып, үзе авыр, басынкы вә мәгълүб булып² калган иде. Теле багъланып рәтле сүз дә чыкмый, чыкса да еглап жиберүеннән курка иде. Тамагында әллә нинди бер төер бар кебек иде. Нишләргә дә аптырады. Күңеленә төрле уйлар килде. Каршысында үзе өчен еглап торган анасының хәлен кызганып: «Жаным, анам! Еглама! Өзелмә! Гөлбануның алдында, мин синең кызың!»— дип, анасының муенына асылырга уйлады. Шул сүзләр тел очына килеп кочаклау өчен урыныннан кузгала башлагач, тагы туктап кала иде. Башында чәче юк... үзе әллә ничә ел әллә кайда йөргән... качкын... алдар... ялганчы... итагатьсез булган... Халык әллә ни сөйләр. Сүгәр... гаепләр! Закир көчләр. Тагы зур фажигаләр чыгар... Хәзергедән яман хурлыкларга төшәр... Их! Менә шул уйлар аның зийененнән кичеп туктата... һаман шул Габдулла булып калырга өнди. Хәзер аның өчен Гөлбанулыктан Габдуллалык уңайрак булыр төсле тоела башлый иде. Чәй эче-

¹ *Шаян* — тиешле дәрәжәдә.

² *Жәгълүб булып* — жиңелөп, изелөп.

леп бетте. Яңгыр бик шәп коя иде. Урам ап-ак су булганга, ат жигеп чыгарлык түгел иде. Шуның өчен ул берәз кичегергә мәжбүр иде. Ул хәзер бик бетеренгән... мөхакәмәсен жуйган иде. Янып-көеп һаман шул уйда утырды. Хиссияте забытсыз¹, уйлары юлсыз иде. Бу өй аның туган-үскән жире булып, эчендәгә һәр нәрсә аның кыз вә Гөлбану чакларын аңдыра иде. Яшьлек хатирәсе мөкәммәлән шул мөкәтдәс өйдә сакланганга, күзе ни нәрсәгә төшсә, ул шуна мөнәсәбәтле бер вакыйганы күз алдында күреп, тирән уйга чумарга мәжбүр була иде. Хатирәләр бер-бер артлы күз алдына тезелеп килеп, зиһене шуларны тәгъкыйб итә торгач үзен оныта... югала иде. һәр нәрсә, һәр күренеш аңа бертөрле хис, бер төрле тәэсир биреп, ул торган саен югала гына, ихтыярын бетерә генә бара иде. Аның әле бер якка, әле икенче якка карап уйга чумуы аның йөзөндә «мин бу нәрсәләргә таныйм», дигән бер күренеш чыгара иде. Ул тәмам үзгәрәп, изелеп, гайре табигый вә мөтәэссир төскә кергән иде. Аның йөзөнә караган кешенең күңеленә ихтыярыз ук: «Моңа ни булган?» сәлә киләчәк иде. Тәгажәп итәрлек иде. Вакыйган, бу шулай да булды. Килгән бер ирне чаршау аркылы карап, матур булса сокланып тормак гадәтләреннән булган хатыннар матур егет Габдулланы да бик озак сокланып караганнар иде. Аның йөзөндә вә бөтен әхвәлендәгә гайре табигыйлекне алар кызык итте. «Ник бу кадәрле кайгылы икән бу?» дип кызганыштылар. Йорттагы киләткәннәр дә, кызлар да, күршәдән кергән хатыннар да бу матур һәм кайгылы егетне озак-озак карап чыгалар иде. һәркем аңардан бер-бер нәрсә сизә, бер гажәп дип уйлана иде. Шул хатыннардан берсе: «Бичара, Гөлбануга охшаган»,— диде. Башкалары да моны тасдыйк итеп: «Алай, әй! Адәм бу чикле охшар икән!» — диештеләр. Берәздән соң жиңел гакуллы вә жәзаф² сөйлә торган бер хатын: «Әйгенәм!» Әллә бу Гөлбану микән? Бигрәк охшый бит...» — диде. Моңардан һәммәсе кычкырып көлдә, һәммәсе дә берәвиздан: «Закир кыйнап үтергән Гөлбану тереләп кайтмас инде»,— диделәр. Арадан бер хатын бигрәк юкка чыгарып: «Сөйләсең Алла язмаганны! Шул Гөлбану була микән? Ул бит хатын, ә бу — ир»,— диде.

Бу сүз тегә Гөлбану түгелмә дигән хатынның киберенә³ тукунымыш иде. Ул сүзен куәтләү өчен: «Гөлбануның үтерелүе билгеле түгел бит, кем белә аны, әллә ул качкандыр»,— дәхи дәвам итеп: «Борын заманда жиде кыз ирләр сурәтендә йөргәннәр бит. Шулар кебек булмасын дим»,— диде.

Бу сүз бөтен хатынны шөбһәгә төшергән иде. Аларның күңелендә «әллә

¹ *Хиссияте забытсыз* — хисләре үзгәрә буйсындырылмаган.

² *Жәзаф* — үлчәүсез.

³ *Кибер* — һавалану, тәкәбберләнү, үзгәрү.

чынлап ук шул булыр микән?» сөале урын алды. Алар хэзер чын дикъкатъ вэ жиддият белэн карый башладылар. Икенче хатыннар кереп, алар да бу шөбһөгэ кушылдылар.

Тышта һаман яңгыр ява иде. Габдулла әүвэлгечә мозтариб¹, мотаэләм² вэ гайре табигый сыйфатта иде.

«Мин бу нәрсәләрне таныйм» дигәндәй, һаман күзләрен тутырып-тутырып тирә-якка карый да уйга чума иде.

Үзен һаман забыт итә³ алганы юк иде. Берездан соң Фәтхия әби кереп, шөбһәне аңарга да белдерделәр. Ул шашып китте. Күзләре начарайган иде. Танып түгел, бәлки өмет белән: «Чынлап ук охшый бит»,— диде. Хатыннар Габдулланың йөзен, күзен, кашын, авызын, борынын, хасил, һәрбер әгъзасын, буен, гәүдәсен тәмам охшаттылар. Үзләренең хафизәсендәгә⁴ Гөлбану белән шул егет арасында тәмам берлек таптылар. Бөтенләй Гөлбану кебек, тик өстән бер пәрдә генә капланган кебек иде. Хосусан аның битендәгә миңе аларга бер кувәтле дәлил булды. Гөлбану яшь чагында бит алмасына инә белән кара жеп кертеп калдырган, шул жептән матур гына мин ясалган иде. Габдуллада да шул миңне күргәч, ышанулары дәхи артты. Байтак заман караган, тикшергәннән соң, арадан бер хатын: «Валлаһи шул»,— диде. Моңарга һич кем жавап бирмәде. Чөнки алар шул булыр дип ышанганнар иде. Үзара шыпыртын гына сүз башланды. Сөйләшеп: «шул, шул», диештеләр. Ләкин һәммәсе дә каушаган иде.

Мәсьәләнең чынын белергә, пәрдәне ничек ачарга аптырадылар. Бер хатын Фәтхия карчыкка карап: «Мунчагыз яккан бит... кереп чыгарга үтенегез! Шунда белеп булмасмы!» — диде. Моны мәгъкуль күрделәр. Фәтхия әби Габдулла янына чыкты да, мазлумәнә бер тавыш белән ялынып кына: «Угылым, яңгыр да бик ява... барыбер китә алмыйсың, бар, мунча кереп чык!» — диде. Үз алдына килеп кызганыч йөзе, егъла-ган вэ мазлумәнә тавышы белән анасы тарафыннан әйтелгән бу сүз, бу үтенеч Габдуллага хаким мотлак вэ әмер катыйгъ булып, аның жанына үтә китте. Каршы торырлык куәт калдырмады. Моның ни сүз вэ ни нәрсә икәнән яхшы төшенмичә үк ихтыярсыз: «Ярар, әби»,— диде. Ул мөхакәмәсен жуйган, анасының кыяфәте, сүзе аның үзендә куәт вэ ихтыярын бетереп, мәхкүм ясаган иде. Бу эштән тууы ихтимал булган нәрсәләрне уйлый, сизә алмаенча, мунчага барып керде.

¹ *Мозтариб* — аптырауда калган, тетрәнгән.

² *Мотаэләм* — кайгы-хәсрәткә бирелгән.

³ *Забыт итә* – кулга ала, жиңә.

⁴ *Хафизәсендәгә* - хәтерләрендәгә

Мунча аңарга бәгъзе бер мөһим хатирәләрне күз алдына китермеш иде. Ул кыз чагында үзенәң дустаны Камилә белән аталарыннан качып шул мунчада курай һәм кубыз уйный иде. Аның утырган урыннары, ләүкәләре әле дә һаман борынгыча иде. Шулар зиһененә килеп, хәйран булып торды. Чишенмичә берәз утырып кына чыгарга уйласса да, тиздән мунча керә алмау ихтималы, тагы әллә нинди уйлар аны чишендерде. Ул мунчаның түренә арка терәп аякларын ишеккә таба сузып утырды да, су белән уйнаган кебек, бик ялкау гына, акрын гына жуына башлады. Зиһене Закир белән ин әүвәл кергән мунчасын уйлау белән мәшгуль иде.

* * *

Берничә минут үткән иде.

Баягы жиңел гакуллы хатыннардан икесе аяк очы белән генә басып, бер дә белдерми генә килделәр дә, бик тиз ишекне ачып мунчага керделәр. Ни күрсеннәр? Аләттәнәсел¹ һәм күкрәк ярылып ята... һәрнәрсә ап-ачык күренде. Ах, харап булды... эш бетте... пәрдә ачылды. Исмәгыйль кызын алырга вәгъдә биреп алты көннән зөфафка керергә карар биргән егет үзе хатын булып чыкты.

Хакыйкәт халь мәгълүм булды.

Кара бүрек, чикмән һәм итек кигән вә билбау бәйләгән Габдулла исемле сурәт эчендә Фәтхия әбинең күз яше, назлы вә кадерле кызы Гөлбану килеп чыгып авылны һәм бөтен тирә-якны хәйранга калдырды.

Тәмам.

¹ Аләттәнәсел — женес әгъзасы.